

کلنی راپور

په افغانستان کې د رسنیو او خبریالاتو د ازادۍ وضعیت

کال ۲۰۲۵

 Afghanistan **Journalists** Center
مرکز خبرنگاران افغانستان
د افغانستان د خبریالاتو مرکز

لړلیک

پاڼه

- ۲ د دې راپور په اړه.....
- ۳ سریزه.....
- ۴ د راپور لنډیز.....
- ۵ د څېړنې کړنلاره.....
- ۶ په افغانستان کې د بیان د ازادۍ او د رسنیو د ازادۍ حقوقي چوکاټ.....
- ۸ د طالبانو په حکومت کې سیاستونه او د رسنیو حقونه: د کړنلارو او د هغو د پایلو شننه (۲۰۲۱-۲۰۲۵).....
- ۹ د ابلاغ شویو رسنیو کړنلارو شننه.....
- ۲۶ د رسنیو شکایتونو او سرغړونو د څېړنې او معلوماتو ته د لاسرسۍ لپاره حقوقي او قانوني چوکاټونه.....
- ۲۷ د خبریالانو او رسنیو له حقونو څخه د سرغړونې شمېرې.....
- ۲۸ هغه رسنۍ چې په ۲۰۲۵ کال کې په لنډ مهاله ډول تړل شوي دي.....
- ۲۹ هغه رسنۍ چې په ۲۰۲۵ کال کې تړل شوي دي او د بیا پرانیستلو نېټه یې نه ده معلومه.....
- ۳۰ د طالبانو د واکمنۍ ادارې د تبلیغاتو او پروپاګندا سیستم فعالیت څرنگوالی.....
- ۳۰ د طالبانو د تبلیغاتي دستگاه رسمي جوړښت.....
- ۳۴ د واکمنۍ ادارې د تبلیغاتو او پروپاګندا غیر رسمي او پټ جوړښت.....
- ۳۵ د رسنیو اقتصادي وضعیت.....
- ۳۶ رسنیو کې د کارکوونکو بڼو وضعیت.....
- ۳۷ د راپور د موندنو ارزونه او شننه..... /.....
- ۳۸ وړاندیزونه.....

د دې راپور په اړه

دا راپور د [افغانستان د خبريالانو مرکز](#) د عدالت غوښتنې څانگې له لوري چمتو شوی دی. په دې راپور کې د ۲۰۲۵ کال په اوږدو کې د افغانستان په ۳۴ ولایتونو کې د رسنیو د ازادۍ وضعیت څېړل شوی دی، چې پکې د راپور لنډيز، په افغانستان کې د بیان د ازادۍ او د رسنیو د ازادۍ حقوقي چوکاټ، د طالبانو په حکومت کې د رسنیو حقونه او سیاستونه او د کرنلارو او د هغو د پایلو شننه، د رسنیو د ازادۍ په برخه کې صادر شوي رسنيزې کرنلارې، رسنيزو شکایتونو ته د رسېدنې کمیسیون او د اطلاعاتو ته د لاسرسۍ ریاست ونډه او ځایگاه، د رسنیو او خبريالانو له ازادۍ څخه د سرغړونې شمېرې، هغه رسنۍ چې په تېرو ۱۲ میاشتو کې د طالبانو حکومت د رسنيز سیاست له امله تړل شوي، د واکمني ادارې د تبلیغاتي او پروپاگاندا سیستم د فعالیت څرنګوالی، د رسنیو اقتصادي وضعیت، د بنځو د رسنیو او بنځینه خبريالانو وضعیت، د راپور د موندنو شننه او اوسني وضعیت ته د رسېدنې په موخه وړاندیزونه شامل دي.

د افغانستان د خبريالانو مرکز د یوه خپلواک او نادولتي بنسټ په توګه، په ۲۰۱۴ کال کې د کلنیو او ځانګړو راپورونو چمتو کول او خپرول پیل کړل او دې لړۍ په تېرو ۱۲ کلونو کې پرته له ځنډ دوام درلود.

د جمهوري نظام له ړنگېدو او د طالبانو له بیا واکمنېدو څخه څه باندې څلور کاله کېږي. په دې موده کې په افغانستان کې رسنیزه او حقوقي فضا د ستر بدلون ښکار شوه. په افغانستان کې د بیان ازادې او اطلاعاتو ته د لاسرسۍ حقونه، چې د بشري حقونو د نړیوالې اعلامیې او د مدني او سیاسي حقونو د نړیوال میثاق په ګډون د نړیوالو سندونو پر بنسټ تضمین شوي وه، په تدریج یې خپل ځای سختو محدودیتونو او د طالبانو د حکومت له لوري کنټرول شوي سیاستونو ته ورکړ. دې بدلونونو نه یوازې دا چې قانونونه او د بشري حقونو بنسټیز اصول له سوال سره مخ کړي، بلکه په هېواد کې یې د رسنیزو فعالیتونو او فردي ازاديو راتلونکې له جدي ننگونو سره مخ کړې ده.

د جمهوري نظام په دوره کې د بنسټیزو حقونو او رسنیزو او فردي ازاديو پر بنسټ جوړ شوي حقوقي نظام او اسنادو، نن خپل ځای هغو مقرراتو ته پرې ایښی چې د اسلامي شریعت څخه د یو خاص تعبیر او د طالبانو د دولت د ګټو پر بنسټ ولاري دي. حقوقي منشورونو او د افغانستان د ۲۰۰۴ کال اساسي قانون، چې د بیان ازادې حق، د رسنیو خپلواک فعالیت او اطلاعاتو ته ازاد لاسرسۍ یې په رسمیت پېژانده په عمل کې ګوښه شوي او خپل ځای یې هغو کرنلارو، محدودیتونو او ممنوعیتونو ته پرې ایښی، چې ډېری له رویتیا پرته او د سیاسي او سلیقوي مبهمو تفسیرونو پر بنسټ پلي کېږي.

په دې راپور کې په ښکاره توګه لیدل کېږي، چې د طالبانو د بیا واکمنېدو په څلورم کال کې د رسنیو په برخه کې سخت او محدودونکي سیاستونه ډېر شوي دي. د طالبانو حکومت تر کنټرول لاندې دولتي رسنیو کې د ښځو پر کار بندیز، په ازادو او خپلواکو رسنیو کې د ښځو پر کار محدودیت، د موسیقي، فلمونو او سرګرمیو، پر خپرولو بندیز، د لاریونونو او اعتراضونو د پوښتنې منع کېدل، د واکمنې ادارې پر چارواکو د نیوکې منع کېدل، له سیاسي مخالفانو سره د مرکو منع کېدل، په مرکو او سیاسي ګردي میزونو شدید محدودیتونه او د ژوندیو خپرونو د خپرېدلو محدودول له هغو بېلګو څخه دي، چې د رسنیو د ازادې او خپلواکې اساسي حقونه یې ضعیف کړي دي. د دې ترڅنګ د پروپاګندا شبکې او امنیتي او تبلیغاتي شبکو په ګډون رسمي او غیر رسمي جوړښتونو له مجازي فضا او نوي اېزارونو څخه په ګټه اخیستنې، یو اړخیزه او تحریف شوي راویټونه دودوي او مخالفان او خپلواکۍ رسنۍ ځپي.

همداراز د نړیوالو مرستو کمېدل او مالي محدودیتونه د رسنیو د بندېدو او د ډېرو رسنیو د فعالیتونو د کمښت، د کارکوونکو بې کاره کېدو او د تولیدي برنامو د کمښت لامل شوي دي. دا وضعیت د دې لامل شوی، چې د افغانستان رسنیزه فضا ورځ تر بلې لا محدوده او کنټرول شوې شي، په داسې ډول چې خپلواک رسنیز فعالیتونه په عمل کې ډېر محدود یا منع شوي دي.

د ښځو د حقونو او ښځینه خبریالانو په برخه کې وضعیت لا بحراني دی. په رسنیو کې د ښځو پر شتون زیاتېدونکي محدودیتونه، د هغوی د غږ پر خپرولو بندیز او تبعیضي چلندونو پر هغوی د مسلکي فعالیت فضا تنګه کړې ده. دې محدودیتونو د هغوی د فردي او مسلکي حقونو د تضعیف ترڅنګ د ټولني د اطلاع رسونې پر حق هم منفي اغیز کړی او د نقد او بیان ازادې فضا یې کمزوره کړې ده.

په ټوله کې په ۲۰۲۵ کال کې د افغانستان پر رسنیو واکمني حقوقي او سیاسي فضا، نه یوازې دا چې د بیان ازادې او اطلاعاتو ته لاسرسۍ محدود کړی، بلکه په هېواد کې یې د رسنیو د پراختیا او خپلواکې راتلونکې، له جدي ګواښونو سره مخ کړی دی. دې وضعیت په افغاني ټولنه کې د نقد، بنسټیزو ازاديو او بشري حقونو د کمښت په برخه کې جدي اندېښنې راپارولي دي او د کورنیو او نړیوالو بنسټونو جدي اقدام ته اړتیا لیدل کېږي، څو انساني ارزښتونو او بشري حقونو ته د درناوي ترڅنګ د بنسټیزو ازاديو او د فعالو او خپلواکو رسنیو د ازاديو تضمین لپاره کرنلاري رامنځته شي.

اوس مهال څه باندې څلور كاله كېږي، چې طالبان پر افغانستان واكمني كوي. كه څه هم د جمهوري نظام له ړنگېدو او د طالبانو له بيا واك ته رسېدو سره په هېواد كې جگړه پاى ته رسېدلې ده، خو افغانستان د شاوخوا ۴۰ ميليونه نفوس او يوې ځوانې او متنوعې ټولنې په درلودلو سره، په يو منزوي هېواد بدل شوى دى. واكمنه اداره بنځې، چې د هېواد نيمايي نفوس جوړوي، له لوړو زده كړو څخه محرومي كړي دي او له كوره بهر يې د هغوى پر فعاليتونو، په ځانگړي ډول د بنځينه خبريالانو پر فعاليتونو ډېر سخت محدوديتونه لگولي دي. د افغانستان واكمنان په ټوله كې د خلكو د فردي او ټولنيزو ازاديو د ځپلو په حال كې دي او د ازادو رسنيو او د خپلواكو خبريالانو په ځپلو او معلوماتو ته د خلكو د لاسرسۍ په محدودولو سره په چټكۍ او شدت سره د خپل روايت رامنځته كولو او د يو غريزې سياست د دودولو په حال كې دي.

په دې راپور كې راغلي، چې واكمني ادارې په ۲۰۲۵ كال كې د محدوديتونو په لگولو، سانسور، د رسنيو پلټنې او همداراز د خبريالانو گواښلو، وپړولو، نيولو او د اجباري اعترافونو په خپرولو سره — چې تر دې وړاندې يې سارى نه درلود — په ټولنه كې د اختناق او وېرې فضا خپره كړې ده. د هېواد رسنيزه فضا له تنوع او مخالفو غبرونو څخه تشه شوې او رسنيو نه يوازې خپله كارې خپلواكي له لاسه وركړې، بلكې دې ته اړې شوې دي چې يوازې هغه معلومات خپاره كړي، چې د واكمني ادارې له لوري تاييد يا هم توليد شوي وي.

د افغانستان د خبريالانو مركز د ۲۰۲۵ كال راپور بنيي، چې د ۲۰۲۴ كال په خلاف چې پكې د رسنيو سره د چلند په اړه د واكمني ادارې دننه دوهمگوني چلند ښكاره وه، دا اختلافات په ۲۰۲۵ كال كې لږ تر لږه په ظاهري بڼه كم شوي دي؛ خو «د ځواك سختې هستې» چې له كندهاره رهبري كېږي، د بيان د ازادۍ او په ځانگړي توگه د رسنيو د ځپلو بهير ته په لاسياتو شدت سره دوام وركړى دى. په ۲۰۲۴ كال كې، د واكمني ادارې وياندويانو او همداراز د اطلاعاتو او كلتور وزارت چارواكو، چې د رسنيو په چارو كې د واكمني ادارې اساسي بنسټ بلل كېږي، د جمهوري نظام د ټوليزو رسنيو له قانون څخه پر ملاتړ، چې په يوه ټاكلي چوكاټ كې د رسنيو ازادې په رسميت پېژني او له ازادو رسنيو ملاتړ كوي، ټينگار كاوه. د دغو چارواكو په وينا، د رسنيو د قانون او د اطلاعاتو ته د لاسرسۍ قانون د تعديل طرحه كندهار كې د طالبانو مشرتابه ته لېږل شوې ده او ټاكل شوې چې له «لږ څه بدلون» سره تصويب شي، خو يو بل كال هم تېر شو او د يادو قانونونو برخليک روښانه نه شو.

د افغانستان د خبريالانو مركز په راپور كې راغلي، هغه څه چې په تېرو ۱۲ مياشتو كې پېښ شوي، د رسنيزو قانونونو، په ځانگړي ډول د رسنيو د قانون، مبهم حالت څرگندوي، او دغه قانون له څو محدودو مواردو لکه د كارې جوازونو د صادرول يا نوي كولو او د ماليې اړوند موضوعاتو، پرته نه دی پلي شوی. د راپور موندنې بنيي چې د استخباراتو لوی ریاست او د امر بالمعروف او نهی عن المنکر وزارت په تېرو څلورو کلونو کې په بشپړه خپلواکي او د محدودونکو رسنيزو کړنلارو پر بنسټ، له کوم روښانه حقوقي چوکاټ پرته، په فعاله توگه د رسنيو او خبريالانو پر ضد اقدام کړی دی. په راپور کې روښانه شوي چې يادو ادارو په ۲۰۲۵ كال كې د خپل ځواک په زياتولو سره، د اطلاعاتو او كلتور وزارت ځايگاه او ونډه، چې په رسنيزو چارو كې د واكمني ادارې اساسي بنسټ بلل كېږي، كمزوري كړې ده.

د افغانستان د خبريالانو مركز د موندنو پر بنسټ، هغه خبريالان چې د رسنيزو کړنلارو او د امر بالمعروف او نهی عن المنکر قانون احکامو ته يې پاملرنه نه ده کړې، گواښل شوي دي او يا هم بنديان شوي دي او هغه رسنۍ چې د يادو کړنلارو پر وړاندې يې بې پروايي بنودلې، له تنبیهي چلندونو لکه په لنډ مهاله او يا دايمي توگه له فعاليت څخه پاتې کېدلو سره مخ شوي دي.

د افغانستان د خبريالانو د مركز د رسنيو د ازادۍ څارونکي په ۲۰۲۵ كال كې د رسنيو او خبريالانو له حقونو څخه د سرغړونې لږ تر لږه ۲۰۵ پېښې ثبت كړي دي، چې پكې د دوو تنو وژل كېدل، درې تنو ټپي كېدل — پاكستاني پوځيانو ته منسوب شويو بريدونو كې — او د ۳۴ خبريالانو د نيولو په گډون، ۱۶۶ د گواښونو پېښې شاملې دي. د دې راپور موندنې بنيي، چې د ۲۰۲۵ كال تر پايه لږ تر لږه پنځه تنه خبريالان اوس هم په پلچرخي او بگرام كې بندي دي او لسگونه خبريالان او رسنيز كاركوونكي په هېواد كې د شته وضعيت له امله د پاكستان، ايران او تركيې په گډون گاونډي هېوادونو كې بې برخليکه ژوند كوي.

د دې راپور پر بنسټ، په ۲۰۲۴ کال کې په شپږو ولایتونو کې د انځورونو پر اخیستلو او له چارواکو سره پر وېږيوي مرکو بندیز پلي شو، خو دا شمېر په ۲۰۲۵ کال کې ۱۷ ولایتونو ته لوړ شو او په پای کې ۲۳ ولایتونو ته ورسېد. څېړنې ښيي چې د دې بندیز له پراخېدو سره په فراه، نیمروز، بدخشان، بغلان، جوزجان، زابل، پروان، کنډز، بامیان، دایکنډی، فاریاب، پنجشیر، لغمان، سرپل، بلخ، هرات او پکتیا ولایتونو کې لږ تر لږه ۲۱ سیمه ییز تلویزیونونه یا تړل شوي دي او یا راډیويي ښي ته اوښتي دي. همدارنگه د دري تلویزیونونو او دوو راډیوگانو په ګډون لږ تر لږه پنځه رسنۍ د واکمنې ادارې د کړنلارو د نه پلي کولو او خپلواکې راپور ورکونې په تور تړل شوي، چې له ډلې یې د دې راپور تر خپرېدو یوې راډیو او یوه تلویزیون لاهم د فعالیت اجازه نه ده ترلاسه کړې.

په ۲۰۲۵ کال کې یاد محدودیتونه په داسې حال کې لا سخت شول چې د رسنیزو اعلانونو، ملاتړ شویو پروګرامونو او نړیوالو مرستو له لارې د رسنیو عایداتي سرچینې هم په شدت سره کمې شولې. یاد وضعیت لامل شو، څو لویې رسنۍ په کابل او نورو لویو ښارونو کې د خپلو تولیدي برنامو او کارکوونکو شمېر راکم کړي. دغه حالت پر کوچنیو رسنیو ډېر دروند اغیز کړی، تر دې کچې چې ځینې یې وقفه یي فعالیت کوي او کله چې تجارتي اعلان تر لاسه کړي، نو بیا خپل فعالیت له سره پیلوي.

په ۲۰۲۵ کال کې د رسنیو له حقونو څخه د سرغړونو په شمېر کې د ۲۰۲۴ کال په پرتله شاوخوا ۱۳ سلنه زیاتوالی راغلی دی. په ۲۰۲۴ کال کې ۱۸۱ پېښې ثبت شوي وې، چې پکې ۱۳۰ د ګواښونو او ۵۱ د خبریالانو نیول شامل وو. د یاد کال د ګواښونو له ډلې څخه لږ تر لږه ۱۸ پېښې د رسنیو پر فعالیت د بندیز یا تړل کېدو په اړه وې.

د څېړنې کړنلاره

دا راپور په افغانستان کې د ۲۰۲۵ کال له جنورۍ څخه د ۲۰۲۵ کال تر ډسمبر (د ۱۴۰۳ کال له مرغومي څخه د ۱۴۰۴ کال تر موغرمې) پورې د رسنیو او خبریالانو د ازادۍ وضعیت څېړي. د ۲۰۲۵ کال راپور د رسنیو د ازادۍ څارونکي یا شمېرونکي د شمېرو پر بنسټ چمتو شوی، چې د افغانستان د خبریالانو د مرکز د عدالت غوښتنې څانګې تر پوښښ لاندې فعالیت کوي.

د رسنیو د وضعیت څارونکي د افغانستان لومړی آنلاین مرکز دی، چې د رسنیو د ازادۍ او خبریالانو له حقونو څخه د سرغړونو پېښې ثبتوي. دا مرکز په ۲۰۱۴ کال کې جوړ شوی او معلومات یې په آنلاین بڼه او په درېیو فارسي، پښتو او انګلیسي ژبو خپریږي. د څارونکي د شمېرو په خپرولو کې د خبریالانو د امنیت او خونديتوب مسایل په پام کې نیول کېږي او له همدې امله په ځینو مواردو کې د رسنیو یا افرادو جزئیات او ځانګړنې نه ځای پر ځای کېږي.

د پېښو څارونکي معلومات په بېلابېلو ولایتونو کې د خبریالانو او رسنیو له حقونو څخه د سرغړونو په تړاو د افغانستان د خبریالانو مرکز د استازو له لارې د راټول شویو راپورونو پر بنسټ جوړېږي. سر بېره پر دې، د افغانستان د خبریالانو مرکز د عدالت غوښتنې څانګه پر خلاصو سرچینو لکه خبري رسنیو او په ټولنیزو شبکو کې د خبریالانو پانو څارنه کوي او هغه معلومات چې د خبریالانو یا رسنیو له حقونو څخه د سرغړونو په اړه له رسنیزو کارکوونکو ترلاسه کوي، له هغو کسانو او موسسو سره څېړي چې په دې پېښو بڼه خبر دي او د باور وړ کړل کېږي او وروسته له تایید ثبت کېږي. د افغانستان د خبریالانو مرکز د عدالت غوښتنې د څانګې په راپورونو کې هغه پېښې نه دي شاملې چې اعتبار یې نه دی تایید شوی او د یادونې وړ ده، چې کېدای شي د امنیتي دلایلو له امله په هېواد کې ټولې هغه پېښې چې پکې د خبریالانو او رسنیو له حقونو څخه سرغړونه شوې وي، دې ادارې ته نه وي راپور شوي یا د رسنیو مسوول یا اغېزمن یا ګواښل شوي خبریال نه وي غوښتي، څو رسنیز شي. په دې راپور کې د ځینو پېښو جزئیات د هغو کسانو د خونديتوب لپاره نه دي ذکر شوي، چې حقونه یې تر پېښو لاندې شوي دي.



په افغانستان کې د بیان د ازادۍ او د رسنیو د ازادۍ حقوقي چوکاټ

د بیان ازادې حق د بشري حقونو د نړیوالې اعلامیې په ۱۹مې مادې او همدارنگه د مدني او سیاسي حقونو د نړیوال میثاق په چوکاټ کې تضمین شوی دی. افغانستان د مدني او سیاسي حقوقو د نړیوال میثاق د غړي په توګه مسؤلیت لري، چې بشري حقونه دود، ساتنه او رعایت کړي او دا تر لاسه کړي چې د ټولني ټول وګړي په ځانګړي ډول خبریالان، کولای شي د بیان ازادۍ له حق څخه ګټه پورته کړي. په دې مسؤلیت کې د داسې مناسبې فضا رامنځته کول هم شامل دي چې رسنۍ وکولای شي پکې په خوندي او خپلواکه توګه فعالیت وکړي او همدارنگه هغه کسان چې د رسنیو پر کارکوونکو بریدونه ترسره کوي، د قانون منګولو ته وسپارل شي. د افغانستان اساسي قانون او د ټولیزو رسنیو قانون د اسلامي شریعت د اصولو او حکمونو او همدارنگه د افغانستان د نړیوالو ژمنو او قوانینو په پام کې نیولو سره، چې پکې د بشري حقونو د نړیوالې اعلامیې ۱۹مه ماده او د مدني او سیاسي حقونو نړیوال میثاق هم شامل دي، جوړ شوی دی.

د بیان ازادې او د رسنیو ازادې د افغانستان په اساسي قانون کې چې د جمهوریت د حکومت پر مهال په ۲۰۰۴ کال کې تصویب شوی و، په رسمي ډول په رسمیت پېژندل شوی ده. د افغانستان د اساسي قانون په ۳۴مه ماده کې راغلي دي: «د بیان ازادې له تېري خوندي ده. هر افغان حق لري، چې خپل فکر د وینا، لیکنې، انځور او یا نورو وسایلو له لارې د دې قانون له حکمونو سره سم اظهار یا بنکاره کړي. هر افغان حق لري چې د یاد قانون له حکمونو سره سم، دولتي چارواکو ته له مخکنۍ خبرتیا پرته، د مطالبو پر چاپ او خپراوي لاس پوري کړي.» د واکمنې ادارې د عدلیې وزارت د ۲۰۲۳ کال د اګست میاشتې په نیمایي کې اعلان وکړ چې د یخواني حکومت اساسي قانون لغوه شوی دی..

همدارنگه، د افغانستان د ازادو رسنیو او خبریالانو حقوقي چوکاټ په خپل ځانګړي قانون «ټولیزو رسنیو قانون» کې تعریف شوی دی. دا قانون په ۲۰۰۹ کال کې تصویب شو او په ۲۰۱۵ کال کې یې یو شمېر مادې تعدیل او اصلاح شوي، او په ۱۱ فصلونو او ۵۵ مادو کې خپور شو. د ټولیزو رسنیو قانون د فکر او بیان ازادۍ، ازادو او خپلواکو رسنیو او اطلاعاتو ته له ازاد لاسرسي څخه ملاتړ کوي. سر بېره پر دې، معلوماتو ته د لاسرسي په برخه کې هم ځانګړی قانون شته چې د نړۍ له تر ټولو غوره نافذ قانونونو څخه شمېرل کېږي. دا قانون په ۲۰۱۴ کال کې تصویب شو او بیا په ۲۰۱۷ او ۲۰۱۹ کلونو کې دوه ځله تعدیل شو.

د ۲۰۲۱ کال په اگست کې، د جمهوري نظام له ړنگېدو او د طالبانو بیا واک ته راستنېدو وروسته، د طالبانو واکمني اداري اعلان وکړ چې [د رسنيزو قانونونو د تعديل طرحه](#) د لږو بدلونونو سره کندهار کې د طالبانو مشرتابه ته استول شوې ده. د واکمني ادارې د اطلاعاتو او کلتور وزارت مخکنی وزير خير الله خيرخواه، د ۲۰۲۴ کال د جون په ۲۴مه نېټه د پکتيا ولايت په گردېز کې د خبريالانو غونډې ته وويل، چې د ټوليزو رسنيو پخوانی قانون «له شريعت» او «د اسلامي امارت له اصولو» سره برابر دی او «په لږو توپيرونو» سره به ډېر ژر توشیح شي او د رسنيو چوپړ ته به وړاندې شي.

د طالبانو د حکومت د اطلاعاتو او کلتور وزارت د نشراتي چارو مرستيال حیات الله مهاجر فراهي، [د رسنيو د قانون د تعديل طرحې د منځپانگې](#) په اړه وويل: «په دې قانون کې پر درېيو مواردو ډېر ټينگار شوی دی؛ د اسلامي ارزښتونو درناوی، افغاني کلتور او د هېواد ملي گټې.»

مهاجر فراهي د ۲۰۲۴ کال د ډسمبر په ۲۰مه، د افغانستان د خبريالانو مرکز د دې پوښتنې په ځواب کې، چې ايا د جمهوريت د دورې د ټوليزو رسنيو قانون تر هغې پورې چې د دې قانون د تعديل طرحه د طالبانو د مشرتابه له لوري توشیح کېږي، د پلي کېدو وړ او نافذ دی؟ وويل: «هو، له ځينو مواردو پرته، د دې قانون ډېری برخې.» خو سره له دې چې د طالبانو له واکمنۍ څخه څه باندې څلور کلونه وشول، د ټوليزو رسنيو د قانون د تعديل شوې طرحې او معلوماتو ته د لاسرسۍ قانون برخليک تر ۲۰۲۵ کال پورې لا هم روښانه نه شو او آن تر دې چې د رسنيزو قانونونو پلي کول هم مبهم دي او د ټوليزو رسنيو قانون يوازې په محدودو مواردو لکه د کارۍ جواز د صادرولو يا نوي کولو او له ماليې سره اړوندو مسائلو کې پلي کېږي.



د طالبانو په حکومت کې سياستونه او د رسنيو حقونه: د کړنلارو او د هغو د پایلو شننه (۲۰۲۵-۲۰۲۱)

د دې راپور موندنې ښيي، چې د ازادو رسنيو د ځپنې له سياست سره د واکمني ادارې د ځينې منځ لارو چارواکو مخالفت، چې تر ۲۰۲۴ کال پورې په ښکاره توګه څرګندېده، په ۲۰۲۵ کال کې په ندرت وليدل شو؛ حتی تر دې چې د اطلاعاتو او کلتور وزارت چارواکو او د واکمني ادارې لور پورو وياندويانو په دې برخه کې له خپلو دريځونو څخه په شا شول او يا غلي پاتې دي. د رسنيو او خبريالانو اړوند چارو کې د واکمني ادارې د بنسټيزې ادارې په توګه د اطلاعاتو او کلتور وزارت ونډه د وخت په تېرېدو کمزور شوي او ياد وزارت ځنډې ته شوی دی.

د واکمني ادارې د بهرنيو چارو وزارت د سياسي چارو مخکني مرستيال شير محمد عباس ستانکزي د ۲۰۲۴ کال د ډسمبر په ۱۸مه په علومو اکاډمي کې د «د اسلامي نظام په ټينګښت کې د رسنيو ونډه» تر سرليک لاندې جوړ شوي سيمينار کې پر رسنيو شته محدوديتونو او فشارونو ته په اشارې وويل: «پر هغوی ډېرې نيوکې او محدوديتونه پرته له زبان، هيڅ ګټه نه لري. پر همدې اساس د اسلامي امارت [د طالبانو حکومت] څخه مې غوښتنه داده، چې زموږ رسنۍ تقويت کړي، تر شايې ودرېږي او په جزئي مسائلو کې دې کار نه سختوي او اجازه دې ورکړي چې نړيوالو رسنيو سره خپلې مبارزې ته دوام ورکړي. دا کار هغه مهال ترسره کېږي، چې د اسلامي امارت او رسنيو ترمنځ واټن له منځه ولاړ شي.»

په همدې سيمينار کې د واکمني ادارې د اطلاعاتو او کلتور وزارت د خپرونو چارو مرستيال حيات الله مهاجر فراهي وويل: «موږ هيڅ کله له رسنيو سره د تقابل لاره نه ده خپله کړې. د رسنيو لپاره مشخصه پټه شتون لري او د اطلاعاتو او کلتور وزارت دروازه د رسنيو پر مخ خلاصه ده.»

خو بلخوا، د طالبانو د حکومت سخت دریځه لوري د رسنيزو کړنلارو په ابلاغ په ځانگړي ډول د امر بالمعروف او نهی عن المنکر قانون پر بنسټ چې د ۲۰۲۴ کال په اگست کې خپور شو، د رسنيو او خپلواکو خبريالانو پر وړاندې سخت چلند خپل کړی دی. د واکمني ادارې ځيني چارواکي په بنسټه توگه له خبريالانو سره له تيز چلند او د هغوی له نيولو ملاتړ کوي او حتی ياد چلندونه توجیه کوي.



د طالبانو حکومت د چارو ادارې رئيس [نور الحق انور](#) د ۲۰۲۵ کال د سپتمبر په ۲۳ مه په کابل کې د «ريښتيني ژورناليزم، پوه خلکو او سالمې ټولني» تر سرليک لاندې جوړې شوې ناسته کې وويل، چې د طالبانو حکومت ريښتيني خبريالانو ته اړتيا لري او له هغوی ملاتړ کوي.

د هغه په وينا، خبريالان بايد د خبريالي اصولو پر بنسټ حقايق منعکس کړي او د خلکو په منځ کې د وحشت او وېرې له خپرولو ډډه وکړي. د چارو ادارې رئيس د طالبانو حکومت له رسنيزې پاليسي څخه د دفاع ترڅنگ وويل: «که کوم خبريال بندي شوی؛ حق يې دی، وژلی خو يې نه دی، بلکه تنبيه شوی دی.» هغه د خپلو خبرو په دوام کې د جمهوري نظام پر رسنيو او خبريالانو نيوکه وکړه او هغوی يې په دروغ ويلو او پروپاگاندا خپرولو تورن کړل.

د ابلاغ شويو رسنيزو کړنلارو شننه

د ۲۰۲۱ کال د اگست په ۱۵ مه د طالبانو له بيا واکمنېدو راهيسې، د واکمني ادارې د چارواکو له لوري لږ تر لږه ۲۴ [رسنيزې کړنلارې](#) صادرې شوي، چې په دې برخه کې يې پر رسنيو او خبريالانو گڼ محدوديتونه تحميل کړي دي.

۱: د «ملي راډيو او تلويزيون» په گډون په «دولتي رسنيو» کې د بنځو پر کار بنديز

د جمهوري نظام د ړنگېدو او د طالبانو واک ته راستنېدو په هماغه لومړنيو ورځو کې [بنځينه کارکوونکي](#) د «ملي راډيو او [تلويزيون](#)» په گډون په «دولتي رسنيو» کې له کار کولو څخه محرومي شوي او د واکمني ادارې چارواکو په دې رسنيو کې د بنځو له شتون څخه مخنيوی وکړ. په اطلاعاتو او کلتور وزارت کې يوې سرچينې د افغانستان د خبريالانو مرکز سره په خبري

کې تایید کړه، چې یاد بندیز د واکمني ادارې تر کنترول لاندې په نورو رسنیو لکه چاپي رسنی، حریت او امید راډیوگانو کې هم پلي کېږي.



۲: د لاریونونو او مدني اعتراضونو د پوښښ منع کېدل

د ۲۰۲۱ د سپټمبر په ۸مه د طالبانو د واکمني ادارې د کورنیو چارو وزارت د «هر نوم او سرلیک» لاندې د لاریونونو ترسره کول منع کړل او اعلان یې وکړ چې په دې برخه کې د سرغړونې په صورت کې «د پېښې مسؤلیت د سرغړوونکو پر غاړه دی.» په همدې برخه کې [د لاریونونو او مدني اعتراضونو](#) د پوښښ د منع کولو په تړاو هم رسنیو ته یو شفاهي کرنلاره ابلاغ شوه.

۳: اطلاعاتو ته پر لاسرسۍ، د خبر او راپور پر خپرولو او د منځپانګې پر تولید د محدودیت وضع کېدل

د طالبانو د حکومت د اطلاعاتو او رسنیو مرکز رئیس یوسف احمدي د ۲۰۲۱ کال د سپټمبر په ۱۹مه رسنیو او خبریالانو ته په لاندې شرح، یوه [۱۱ ماده ییزه مقرره](#) اعلان کړه:

- ۱- هغه موضوعات دي نه خپرېږي چې د اسلام سره په ټکر کې دي؛
- ۲- په رسنیو او فعالیتونو کې د ملي شخصیتونو ته سپکاوی نه کېږي؛
- ۳- ملي او شخصي حریم ته د سپکاوی نه کېږي؛
- ۴- رسنی او خبریالان دې رسنیزه منځپانګه نه تحریفوي؛
- ۵- خبریالان دې په لیکنو کې خبري اصول په پام کې ولري؛
- ۶- رسنی دې په خپلو خپرونو کې توازن په پام کې ولري؛

۷- د هغو موضوعگانو په خپرولو کې دې احتیاط وشي، چې کره والی یې معلوم نه وي او د مسؤلینو له لوري تایید شوي نه وي؛

۸- د هغو موضوعگانو په خپرولو کې دې احتیاط وشي، چې د خلکو پر ذهنونو منفي اغیز لري او یا د خلکو روحیه خرابوي؛

۹- رسنۍ دې د خبرونو په خپرولو کې بې طرفي وساتي او هر هغه څه چې حقیقت وي خپاره کړي؛

۱۰- د حکومت د رسنیو مرکز هڅه کوي، څو له خبریالانو او رسنیو سره همکار پاتې او د راپورونو په جوړولو کې آسانتیاوې برابرې کړي او رسنۍ دې وروسته له دې له دې ادارې سره په همغږۍ خپل تفصیلي راپورونه چمتو کړي؛

۱۱- د حکومت د رسنیو په مرکز کې رسنیو او خبریالانو ته د اسانتیا لپاره یو ځانگړی فورم چمتو شوی، څو د هغه په مرسته خپل راپورونه چمتو کړي.

د دې کرنلاري درې لومړۍ مادې د هېواد له ټولیزو رسنیو قانون څخه اخیستل شوي، خو له اسلام سره په ټکر کې او ملي حریم او ملي شخصیت ته له سپکاوي څخه یې تعریفونه واضح نه دي او کولای شي د خبریالانو او رسنیو پر وړاندې فشار ته زمینه برابره کړي.

۴: طالبان د افغانستان د حکومت په توگه پیژندلو ته د خبریالانو او رسنیو اړ ایستل

د واکمني ادارې د اطلاعاتو او کلتور وزارت د ۲۰۲۱ کال د سپتمبر په ۲۵ مه د یاد وزارت مرستیال ذبیح الله مجاهد په لاسلیک په کابل کې یو شمېر ټلوېزيوني شبکو ته په یو لیک کې یک شپږ مادهمیزه کرنلاره ابلاغ کړه. د دې کرنلاري پنځه مادې مخکې هم بیان شوي وې، خو په شپږمه ماده کې راغلي، چې طالبان اوس په ټول افغانستان کنترول لري او وروسته له دې باید ورته «د طالبانو ډله» ونه ویل شي او پر ځای یې باید «د افغانستان اسلامي امارت» ویل شي. په بله معنی دا کرنلاره رسنۍ اړ باسي څو طالبان د افغانستان د حکومت په توگه په رسمیت وپېژني، په داسې حال کې چې تر دې دمه طالبان یوازې د یوه هېواد «روسي» له لوري په رسمیت پیژندل شوي دي.



په هرات کې د امر بالمعروف او نهی عن المنکر ادارې کارکوونکي د موسيقي آلاتو د سوځولو په حال کې. سرچینه: کاوشگر یوتیوب، ۲۶ جون ۲۰۲۴

۵: په رسنيو کې د موسيقي پر خپرولو بندیز

د موسيقي پر خپرولو د بندیز په برخه کې د طالبانو د واکمنې ادارې له لوري یوه واحد او رسمي کرنلاره رسنيو ته نه ده ورکړل شوې. سره له رسنيو څخه د موسيقي پر خپرولو بندیز د لومړي ځل لپاره په کندهار کې د واکمنې ادارې د ځواک مرکز دی د ۲۰۲۱ کال د اګست په ۲۹مه – واک ته د طالبانو له بیا راګرځېدو دوه اونۍ وروسته – رسنيو ته ابلاغ شو.

۶: په تلویزیوني نمایشنامو کې د بنځو پر شتون او د فلم او سریال پر خپرولو بندیز او مخ پټولو ته د بنځینه رسنیو کارکوونکو اړ ایستل

د واکمنې ادارې د امر بالمعروف او نهی عن المنکر وزیر محمد خالد حنفي د ۲۰۲۱ کال د نومبر ۲۱مه په کال کې د یوې خبري ناستې پر مهال یو اته ماده ییزه کرنلاره په لاندې شرح اعلان کړه:

- ۱- هغه فلمونه دي نه خپرېږي، چې له اسلامي شریعت او افغاني کلتوري ارزښتونو سره سمون نه لري؛
- ۲- هغه فلمونه دي نه خپرېږي، چې ټولنیزو اخلاقو او د افغانستان کلتوري اصولو ته زیان رسوي؛
- ۳- د سرګرمۍ او یا شخصیتونو ته د سپکاوي برنامې دي نه خپرېږي؛
- ۴- د هغو نندارو څخه دي ډډه وشي، چې پکې شرعي اصول او انساني کرامت تر پښو لاندې کېږي؛
- ۵- د هغو فلمونو او ویدیوګانو له خپرولو دي ډډه وشي، چې د نارینه وو د بدن خصوصي برخې پکې ښودل کېږي؛
- ۶- په تلویزیونونو کې دي د بنځو له لوري اسلامي حجاب رعایت شي؛
- ۷- هغه نندارې دي نه خپرېږي، چې ممثلین یې بنځینه وي؛

۸- د هغو سربالونو (فلمونو) خپرول په مطلق ډول بند دي، چې د هغو لوبغاړو څهري پکې بنکاري، چې د پیغمبرانو او د صحابه کرامو (د حضرت محمد «ص» اصحاب) نقش لوبوي.

په همدې لړ کې د امر بالمعروف او نهی عن المنکر وزارت استازو د ۱۴۰۱ کال د غويي په ۲۷مه کابل کې د یو شمېر رسنیو له مسؤلینو سره ناسته کې په رسنیو کې د بنځو د شتون او د کار پر مهال د پوښښ څرنگوالي په تړاو د یاد وزارت کړنلاره اعلان کړه. د دې کړنلارې سره سم بنځې باید تلویزیون کې د ښکاره کېدو پر مهال، خپل مخ پټ کړي.

د تلویزیونونو لپاره د دې کړنلارې پایلې ډېرې ستړې وې، ډېری تلویزیونونو به له دې وړاندې د ترکی او هندي سربالونو په ګډون بهرني سربالونو دوښمنه او خپرول او له دې لارې به د مخاطبینو د جذب په لټه کې وو. په دې کړنلاره کې حتی هغه تلویزیونونه هم شامل وو، چې «د اسلامي منځپانګې لرونکي» فلمونه او سربالونه به یې خپرول او له هغوی هم غوښتل شوي، چې دې بهیر ته د پای ټکی کېږدي.

۷: په رسنیو کې د بنځو او نارینه‌وو ترمنځ تفکیک او د هغو مرکو منع کېدل، چې بنځې یې له نارینه او یا نارینه یې له بنځو سره کوي

له دې کړنلارې سره سم رسنۍ ملګفې شوي، چې بنځینه خبریالانو لپاره ځانګړی ځای په پام کې ونیسي او بنځې او نارینه باید په یو ګډ چاپیریال کې کار ونه کړي. له دې کړنلارې سره سم بنځینه خبریالانې نه شي کولای په مستقیم ډول له نارینه‌وو سره مرکه وکړي؛ که څه هم دا محدودیت په کابل کې رسنیو ته کم وو او نارینه‌وو اجازه درلوده په آنلاین بڼه له بنځینه‌وو سره مرکه وکړي. خو سره له دې دا کړنلاره له څو مواردو پرته له کابل څخه بهر په شدت پلي کېږي او بنځې اجازه نه لري حتی رسنیو ته د کار لپاره ورشي. څو موارد هم هغه لږ شمېر رسنۍ رانغاړي چې د بنځو اړوند دي او یا په ځینو ولایتونو کې د خلاص ټولنیزې او کلتوري بستر او د لږ محافظه کاره طالب چارواکو د شتون له امله بنځې په خاصو شرایطو سره له کور څخه بهر له بنځینه‌وو سره مرکه کولای شي او کولای شي په کور کې راپور چمتو او د خپرولو لپاره د رسنۍ دفتر ته ولېږي. هغه رسنۍ چې له دې پرېکړې څخه یې سرغړونه کړې ګواښل شوي او یا تړل شوي دي. د بېلګې په توګه د ۲۰۲۲ کال د جولای په ۳۱مه په جلال اباد کې همیشه بهار تلویزیون د بنځینه او نارینه خبریالانو لپاره د مختلې ښوونیزې دورې ترسره کولو له امله تړل شو.

۸: د طالبانو له مخالفانو او منتقدانو سره پر مرکو د محدودیت وضع کېدل

د واکمنې ادارې د امر بالمعروف او نهی عن المنکر وزارت د ۲۰۲۱ کال د نومبر په ۲۲مه یو کړنلاره ابلاغ کړه، چې پکې له خبریالانو غوښتل شوي وو، څو د واکمنې ادارې له مخالفانو او هغو شنونکو سره چې پر طالبانو نیوکه کوي، مرکه ونه کړي او یا هم هغوی تلویزیوني بحثونو ته را ونه غواړي. د طلوع نیوز، شمشاد، یک او آریانا په ګډون په کابل کې د څلورو خصوصي تلویزیوني شبکو رئیسان د ۲۰۲۱ د ډسمبر په ۱۶مه او ۲۲مه اطلاعاتو او کلتور وزارت ته احضار شول. په دې ناسته کې چې د استخباراتو او امر بالمعروف او نهی عن المنکر وزارت د استازو په شتون کې ترسره شوه، د رسنیو مسؤلینو ته د دې کړنلارې د بڼه پلي کولو په موخه یادونه وشوه.

۹: په افغانستان کې د نړیوالو تلویزیونونو د برنامو پر خپرولو بندیز

د ۲۰۲۲ کال د مارچ په ۲۷مه واکمنې ادارې هغو کورنیو تلویزیوني شبکو ته، چې د بهرنیو رسنیو برنامې یې خپرولي امر وکړ، څو دې بهیر ته د پای ټکی کېږدي. له دې پرېکړې سره د امریکا غږ (پښتو، فارسي)، بی بی سی (پښتو، فارسي، ازبکي) او همداراز د دوچوله (المان) په ګډون د بهرنیو تلویزیونونو د ټولو برنامو خپرول ودرول شول. د یادو تلویزیونونو برنامې د آریانا نیوز، شمشاد او ارزو په ګډون د یو شمېر کورنیو تلویزیونونو له لارې خپرېدلې.

۱۰: د سياسي، امنيتي او ټولنيزې منځپانگې درلودونكو سوداگريزو اعلاناتو په خپرولو كې د محدوديت لگول

د واکمنې ادارې د اطلاعاتو او کلتور وزارت مرستیال د ۲۰۲۲ کال د اپریل په ۲۶ مه رسنیو ته په یو لیک کې روښانه کړه، چې رسنی دی له دې وروسته د یاد وزارت پر رسنیو د څار ریاست سره له همغږۍ پرته د هغو [سوداگريزو اعلانونو](#) له خپرولو ډډه وکړي، چې سياسي، امنيتي او ټوليزه منځپانگه لري.

۱۱: د طالب چارواکو پر کړنو د نیوکې نه کولو لپاره رسنیو ته امر

د ۲۰۲۲ کال د اپریل په ۲۲ مه د واکمنې ادارې مشرتابه ملا هېت الله ته له منسوب شوي فرمان سره سم د طالبانو حکومت پر چارواکو نیوکه د شریعت خلاف وبلل شوه. په دې فرمان کې راغلي: «له اسلامي لارښوونو سره سم، پر طالب چارواکو نیوکه او د بې ځایه تورنو لگول شرعاً جواز نه لري او هغه څوک چې له دې فرمان څخه سرغړونه کوي سزا ورکول کېږي.»

۱۲: په هلمند کې د خبریالانو له لوري له مسؤلینو او خلکو سره پر وېډیويي مرکو او انځور اخیستلو بندیز

په هلمند کې د واکمنې ادارې د اطلاعاتو او کلتور ریاست د ۲۰۲۱ د فبروري په ۲۱ مه خبریالانو ته په شفاهي توګه له مسؤلینو سره انځوریزې مرکې او یا په یاد ولایت کې له هېوادوالو څخه د وېډیويي راپورونو چمتو کول منع اعلان کړل او خبریالانو ته خبرداری ورکړل شو چې له دې پرېکړې سرغړونه ونه کړي. دا پرېکړه چې په خپل ډول کې بې سارې وه، درې اوونۍ وروسته لغو شوه او خبریالانو ته ویل شول چې سوء تفاهم شوی دی او په دې برخه کې هېڅ محدودیت شتون نه لري. سره له دې، پر انځور اخیستنې او وېډیويي مرکو بندیز په رسمي توګه په ۲۰۲۴ کال کې له کندهاره پیل او نورو ولایتونو ته وغځېد.



۱۳: له تبعیدي رسنیو سره پر کار او همکاري بندیز

واکمنه اداره یو شمېر هغه رسنی چې د اسلامي جمهوریت نظام تر ښکېلو وروسته له افغانستان څخه بهر د هېواد د وضعیت د پوښتنې لپاره رامنځته شوي دي، د ځان پر ضد په تبلیغاتو تورنوي او څو ځله په کابل او ولایتونو کې خبریالانو ته خبرداری ورکړل شوی، چې له تبعیدي رسنیو سره له هر ډول کار او همکارۍ څخه ډډه وکړي. د افغانستان د خبریالانو د مرکز موندنې

بنيبي چې د ډېری هغو خبريالانو اصلي تور چې د جمهوري نظام له رنگېدو او د طالبانو له بيا واکمنېدو وروسته نيول شوي دي او يا د هغو رسنيو تور چې تړل شوي او د فعاليت مخه يې نيول شوي ده، همدا له تبعيدي رسنيو سره همکاري کول کېږي.

دا خبرداري په لومړيو کې خبريالانو او رسنيو ته ډېری وخت په شفاهي ډول رسول کېده، خو په ۲۰۲۴ کال کې په رسمي ډول اعلان شوه، چې له تبعيدي رسنيو سره کار کول منع دي. د واکمني ادارې د اطلاعاتو او کلتور وزارت وياند **خبيب غفران** د ۲۰۲۴ کال د مې په اتمه نېټه د «**افغانستان انټرنېشنل**» ټلويزيون، چې له لندن څخه افغانستان ته خپروني کوي، د «د وگړو او حقوقي اشخاصو د حريم په نقض، شخصيت وژني، د معلوماتو تحريف او د قومي، ژبني او سمې تعصبانو په دودولو» تورن کړ او ويې ويل، چې د افغانستان انټرنېشنل راډيو او ټلويزيون د خپرونو «منځپانگه» او «د وياندويانو چلند» د «افغاني او ديني ارزښتونو خلاف دی» او دا رسنۍ «د نظام [طالبانو] پر ضد او د طالبانو د مخالفانو په گټه تبليغات کوي». غفران له کارپوهانو، شننونکو او د هېواد دننه خبريالانو وغوښتل، چې له دې رسنۍ سره په خپرونو کې له گډون او هر ډول همکاريو څخه ډډه وکړي. په کابل کې باخبره سرچينو د افغانستان د خبريالانو مرکز ته وويل، چې دا بنديز د آمو ټلويزيون، هشت صبح آنلاین ورځپاڼې او اطلاعات روز سربېره نورې **تبعيدي رسنۍ** هم رانغاړي.

۴:۱ د هلمند ولايت په سيمه ييزو رسنيو کې د بنځو د غږ پر خپرولو بنديز

د بنځو د غږونو خپرول د ۲۰۲۱ کال د اگست په مياشت کې د طالبانو له بيا واکمنېدو سره سم، په ځينو ولايتونو کې په غير رسمي ډول بند شول، خو ياد بنديز ورو ورو هم پراخ شو. دا بنديز د لومړي ځل لپاره په هلمند کې په رسمي ډول ولايتي رسنيو ته ابلاغ شو. په هلمند ولايت کې د واکمني ادارې د اطلاعاتو او کلتور رياست د ۲۰۲۳ کال د جولای په ۲۳مه د دې ولايت له رسنيو وغوښتل، څو د بنځو د غږ له خپرولو ډډه وکړي. دا بنديز د بنځو په غږ هر ډول ژوندۍ او ثبت شوي خپرونو خپرول رانغاړي. په سيمه ييزو رسنيو کې د بنځو د غږ خپرولو په تړاو په وروستي رسمي اقدام کې، د قندهار ولايتي ادارې د ۲۰۲۵ کال د مارچ په ۱۸مه د دې ولايت رسنيو ته په يوه رسمي مکتوب کې په رسنيو کې د بنځو د غږ خپرول په مطلق ډول منع اعلان کړل.

۵:۱ د «پرديو اصطلاحاتو» نه کارولو ته د رسنيو اړ ايستل

د واکمني ادارې د اطلاعاتو او کلتور وزارت پخواني سرپرست وزير ملا خيرالله خيرخواه د ۲۰۲۳ کال د ډسمبر په ۹مه له رسنيو وغوښتل، څو د هېواد د «ملي هويت ساتنې» لپاره د «**پرديو اصطلاحاتو**» له کارولو څخه ډډه وکړي. د افغانستان د خبريالانو مرکز ته باخبره سرچينو وويل، چې د دې لارښوونې موخه په ځانگړي ډول د ځينو رسنيو هغه پروگرامونه او توليد شوي منځپانگه ده، چې په فارسي ژبه خپرېږي او واکمنه اداره د هغو يو شمېر فارسي اصطلاحاتو او کلمو د کارولو پر وړاندې حساسه ده، چې هغه د «ملي اصطلاحاتو» سره په ټکر کې بولي. خيرخواه ورته مهال د هېواد د ټوليزو رسنيو قانون دوو مادو ته په اشارې، چې د ديني، اخلاقي او ټولنيزو ارزښتونو په ساتنه ټينگار کوي، له راډيوگانو او ټلويزيونونو وغوښتل، څو د لمانځه پنځه وخته اذانونه خپاره کړي او د اسلامي مناسبونو، په ځانگړي ډول د روژې مبارکې مياشتې حرمت وساتي.



د افغانستان اسلامي امارت
د کورنيو چارو وزارت
معاونيت اول لمرئ مرستيال توب
د کندهار ولايت دفتر رياست



نېټه ۱۳۴۵/۸/۷

کڼه ۵۳۹/ج ۲

بِسْمِ اللّٰهِ الرَّحْمٰنِ الرَّحِیْمِ

د کندهار ولايت وټولو ملکي او نظامي مسنولينو ته

السلام عليكم ورحمة الله وبركاته

په ټولو ديني چارو کې موفق اوسئ

ددغه مکتوب په رسېدلو سره تاسو ټولو محترمينو ته هدايت کول کيږي چې داننډه لپاره په خپلورسمي او غير رسمي مجلسونو کې د ذی روح تصوير اخستلو او عکاسي کولو څخه اجتناب وکړئ ځکه ددغه کړنو ضرر تر ګټه زيات دي . دخپلو فعاليتونو راپورونه په تحريري اوصوتي (اديو) شکل سره نشرته سپارئ .

مکتوب د ابلاغ دنېټې څخه نافذ دي بايد هر څوک يې په خپله اداره کې عملي کړي.

کندهار ولايت سرپرست والي

الحاج ملامحمد شرين اخند



AFJC

۱۶: په کندهار ولايت کې د واکمني ادارې د چارواکو له رسمي ناستو څخه په انځور او وېديو اخيستنې بنديز

په کندهار ولايت کې د واکمني ادارې سرپرست والي ملا شرين اخند د ۲۰۲۴ کال د فبروري په ۱۸ مه د ياد ولايت په رسمي ناستو کې د انځور او وېديو اخيستل منع کړل. هغه له سيمه ييزو مسؤلينو و غوښتل څو خپل کاري راپورونه په ليکلي او غږيزه بڼه خپاره کړي.

۱۷: په خوست ولايت كې له رسنيو سره د نجونو او ښځو پر تېليفوني اړيكو بنديز

د طالبانو له بيا واکمنېدو وروسته د لومړي ځل لپاره په خوست ولايت كې له رسنيو سره د ښځو او نجونو پر تېليفوني اړيكو د بنديز موضوع په رسمي ډول رسنيو ته ابلاغ شوه. په خوست ولايت كې د واکمني اداري امنيه قومندانۍ د ۲۰۲۴ کال د فبروري په ۲۴مه، د يوې كرنلارې په ابلاغ سره اعلان وكړ، چې د ياد ولايت له راډيوگانو او ټلويزيونونو سره د نجونو هر ډول تېليفوني اړيكې منع دي.

په خوست ولايت كې د واکمني ادارې امنيه قومندان عبدالرشيد عمري، په يوه رسمي ليك كې رسنيو ته وويل: «د خوست ځيني خصوصي راډيوگانې اخلاقي فساد ته لمن وهي، چې ښه بېلگه يې د ښوونځيو د درسونو خپرول او هغه ټولنيزې برنامې دي، چې په كې ډېرې نجونې برخه اخلي.» هغه په ياد ليك كې زياته كړه چې: «له همدې درسي او ټولنيزو خپرونو څخه په ناوړه گټه اخیستنې، نجونې په رسمي او غير رسمي وختونو كې د خپرونو له چلونكو سره غير مشروع تېليفوني اړيكې ټينگوي، چې دا ډول اړيكې له يوې خوا ټولنه د اخلاقي فساد لور ته بيايي او له بلې خوا د اسلامي اصولو خلاف دي.»

نوموړي خبردارۍ ورکړ، چې که سيمه ييزې رسنۍ خپلو خپرونو كې د نجونو تېليفوني اړيكو ته زمينه

برابره كړي، مسؤولين به يې را وبلل شي او د قانون منگولو ته به وسپارل شي.





۱۸: د امر بالمعروف قانون او د ژوندیو موجوداتو د انخوړونو پر خپرولو د بندیز په گډون نوي بندیزونه

د امر بالمعروف او نهی عن المنکر قانون له خپرېدو سره سم، د رسنیو او خبریالانو پر فعالیتونو کې باید او نه بایدونه نوي پروا ته داخل شول. یاد قانون په یو ډول یو شمېر پخواني محدودیتونه تایید او ځینې نویو محدودیتونو ته قانوني بڼه ورکړه، چې باید پلي شي. د واکمنې ادارې [عدلیې وزارت](#) د ۲۰۲۴ کال د جولای په ۳۱مه اعلان وکړ چې [د امر بالمعروف او نهی عن المنکر قانون](#) د طالبانو د مشرتابه ملا هبت الله اخنوند په فرمان ترتیب او توشیح شوی دی.

د یاد قانون په څلورمه ماده کې راغلي، چې دا قانون په ټولو ادارو، عامه ځایونو او پر هغو اشخاصو چې د افغانستان په قلمرو کې اوسېږي، تطبیقېږي. یاد قانون محتسبانو (د امر بالمعروف او نهی عن المنکر وزارت اجرائي ځواک یا اخلاقي پولیسو) ته «پراخ صلاحیتونه» ورکوي. د موضوع پراخوالی تر دې حده دی، چې محتسبانو ته دا اجازه ورکوي، څو د هېوادوالو پر چلند، جامو او ظاهري بڼه څارنه وکړي او د باید او نه بایدونو ورته وټاکي. په دې قانون کې ځینې محدودیتونه په ښکاره او ځینې په مبهم ډول ځای پر ځای شوي، چې کولای شي د رسنیو، خبریالانو او په ځانگړي ډول د ښځینه خبریالانو کار تر اغېزې لاندې راولي.

د دې قانون په ۱۷مه ماده کې په مبهمه توګه ویل شوي، چې محتسب مسؤلیت لري، څو د رسنیو مسؤلین مکلف کړي، چې د شریعت او مذهب خلاف مطالبو او هغو مطالبو له خپرولو، چې مسلمان ته د سپکاوي او توهین لامل کېږي، مخنیوی وکړي. دا موضوع روښانه نه ده او ممکن بېلابېل تفسیرونه ترې وشي او د رسنیو او ازادو خبریالانو د ځپلو لپاره زمینه برابره کړي. همدارنګه، د همدې مادې په بل بند کې محتسبانو ته اجازه ورکړل شوې، چې د هغو مطالبو له خپرولو مخنیوی وکړي چې د ذیروح (ژوندیو موجوداتو) انخوړونه پکې وي.

سربېره پر دې، د قانون د دوه ویشتمې مادې په نهم بند کې، د «ځانگړو منکراتو» تر سرلیک لاندې راغلي چې محتسب دنده لري، څو له تیپ (غږ ثبتوونکي وسیلې)، راډیو او ورته نورو وسایلو څخه د ناوړه استفادې او په کمپیوټر، موبایل او ورته وسایلو کې د ذیروح (ژوندیو موجوداتو) د انخوړونو او فلم له اخیستلو او کتلو څخه مخنیوی وکړي. همدارنګه، د همدې

مادي په لسم بند کې له کور څخه بهر يا په غونډو کې د بڼې د غږ يا موسيقي يادونه شوي او محتسب د هغې پر مخنيوي مکلف شوی دی. د همدې ماده کې په ۲۲م بند کې، له نکتايي (چې په رسنيو کې هم کارېږي) څخه د «غير شرعي نښې» په توگه يادونه شوې، چې محتسب يې بايد مخنيوی وکړي. د يادو مواردو منځپانگه هم ناروېشانه ده، خو د سرغړونکو لپاره يې جزا ټاکل شوې ده.

د ياد قانون په ۲۴مه ماده کې راغلي، هغه کس ته چې په ښکاره ډول منکر ترسره کړي، د گناه ډول ته په کتلو لومړی د نصيحت، بيا وپرولو، تنبيه او په سختو لفظونو گواښلو، د مال ضبطولو، له يوې تر درېيو ورځو پورې بند او په نورو هغو سزاوو چې محتسب يې مناسب وگڼي او د محاکمو لپاره ځانگړي نه وي، سزا ورکول کېږي. که چېرې په دې لارو اصلاح نه شو، بيا محکمې ته ورپېژندل کېږي.

د افغانستان د خبريالانو د مرکز موندنې بڼي چې د دې قانون د پلي کولو لپاره په هر ولايت کې د اړوندو چارواکو په گډون ولايتي کميټي جوړې شوې دي. په کابل کې د امر بالمعروف او نهی عن المنکر وزارت يو پلاوی په پرله پسې ډول له رسنيو سره ويني، د قانون جزئيات ور يادوي او له هغوی غواړي چې پلي يې کړي. دغه وزارت په غير مستقيمې توگه سيمه ييز چارواکي هم تر فشار لاندې راولي، خو د امر بالمعروف او نهی عن المنکر قانون د پلي کولو لپاره اقدام وکړي.

<h1>سيمي چريک</h1>	<h1>جړيک سمي</h1>
<ul style="list-style-type: none"> • د امر بالمعروف او نهی عن المنکر قانون • د عاليقدر امير المؤمنين حفظه الله تعالى فرمان 	<ul style="list-style-type: none"> • قانون امر بالمعروف و نهی عن المنکر • فرمان عاليقدر امير المؤمنين حفظه الله تعالى
<p>د خپرېدونېته: د ۱۴۴۶ هـ.ق کال د محرم الحرام د مياشتې (۲۵) د ۱۴۰۳ هـ.ش کال د زمري د مياشتې (۱۰) پرله پسې نمبر (۱۴۵۲)</p>	<p>تاريخ نشر: (۲۵) محرم الحرام سال ۱۴۴۶ هـ.ق (۱۰) اسد سال ۱۴۰۳ هـ.ش نمبر مسلسل (۱۴۵۲)</p>
AFJC	

د ژونديو موجوداتو د انځورونو پر خپرولو بنديز او له وېدېويي مرکو څخه په ډډه کولو د واکمنې ادارې د چارواکو اړ ايستل، د ۲۰۲۵ کال تر پايه لاندې پايلو ته ورسېد:

الف- ۲۳ ولايتونو ته د ژونديو موجوداتو د انځورونو پر خپرولو د بنديز پراخيدل

د ژونديو موجوداتو د انځورونو پر خپرولو بنديز د ۲۰۲۴ کال د اگست له ۱۵مې په کندهار ولايت کې د ملي تلويزيون له بندېدو او راډيو ته اوښتو پيل شول او وروسته د هلمند په گډون نورو ولايتونو ته وغځېد. د افغانستان د خبريالانو مرکز موندنې بڼي، چې د ۲۰۲۵ کال تر پايه ياد بنديز د ۳۴ ولايتونو له ډلې په ۲۳ ولايتونو کې په رسمي ډول ابلاغ شوی دی. د دې لړۍ

په پراخېدو په یادو ولایتونو کې د ملي تلویزیون ولایتي څانګې تړل شوي او یا راډیو ته اوبښتي دي او سربېره پر دې لږښکونې په خصوصي تلویزیونونو، راډیو ګانې او چاپي او آنلاین نشریې له دې لړۍ څخه اغیزمنې شوي او په شدت محدودې شوي دي.



ب- د ژوندیو موجوداتو د انځورونو له خپرولو څخه د واکمني ادارې د ۱۱ وزارتونو او بنسټونو ډډه کول

د افغانستان د خبریالانو مرکز څېړنې بندي، چې د امر بالمعروف او نهی عن المنکر وزارت په ۲۰۲۵ کال کې د ژوندیو موجوداتو د انځورونو خپرول د واکمني ادارې بنسټونو ته هم غځولي دي. دا څېړنې بندي، چې په کابل کې د واکمني ادارې د ۳۱ وزارتونو یا خپلواکو ریاستونو له ډلې څخه په امر بالمعروف او نهی عن المنکر، لوړو زده کړو، پوهنې، عدلیې، ماليې، ښار جوړونې، اوبو او انرژۍ، پېښو سره د مبارزې، تخنیکي تعلیماتو ادارې، سترې محکمې او ادارې اصلاحاتو وزارتونو او ادارو کې دا طرحه پلي کېږي او د یادو وزارتونو او ادارو چارواکي ډېر لږ د ژوندیو موجوداتو درلودونکي خبري منځپانګه خپروي او ډېر لږ وېډیويي مرکې او مصاحبې ترسره کوي.

بسم الله الرحمن الرحيم

د رسنيو له مسؤلينو او د سياسي خپرونو له چلوونکو سره ناسته

هغه شیان چې د رسنيو مسؤلین او د خپرونو چوونکي پرې مکلف دي.

- ۱ - د خبرو اترو خپرونی به لایف نه وي بلکه ثبتي به وي.
- ۲ - کارپوهان به د نوي لیست مطابق راغواړي، په لیست له موجودو خلکو پرته د نورو خلکو را غوښتل منع دي.
- ۳ - که نوی کس خپرونی ته رابلل کيږي چې لیستونو کې نه وي موجود د هغه په اړه به د نشراتو د څار له ریاست څخه اجازه اخلي.
- ۴ - د هره ورځ سهار به د هغه ورځې د سياسي بحث د خپروني موضوع او میلمانه د نشراتو د څار له ریاست سره شریک کوي، او له اجازې وروسته به بحث جوړوي.
- ۵ - د نظام د پالیسیو، پریکړې او قوانین ننګول او په مسؤلینو بې ثبوته تنقید منع دي.
- ۶ - له بحث وروسته رسنیزه اداره، د ادارې مشر، د خپروني چلوونکي او ادیتور مکلفیت لري چې په خپرونه کې موجود کمزوري نقاط، حساسیت پاروونکي خبرې او یا هم په اسلامي امارت او مسؤلینو شوي تنقیدونه او نیوکې ادیت او له خپروني وباسي.
- ۷ - له پورته مواردو څخه د تخلف په صورت د رسني عمومي مسؤل، نشراتي مسؤل، د خپروني چلوونکي، ادیتور او سياسي شنوونکي هر په خپله برخه کې متخلف ګڼل کيږي او ورسره به اصولي چند کيږي.
- ۸ - رسنیزه تخطي به په رسنیزه شکل جبرانېږي.

AFJC

۱۹: په رسنيو کې د سياسي او اقتصادي ژوندیو ګردې ميزونو پر خپرولو بندیز

۲۰: د واکمني ادارې د قانونونو، پالیسیو او پرېکړو له ننګولو او پر چارواکو له نیوکې څخه د رسنيو ډډه کول

۲۱: رسنيو ته د اطلاعاتو او کلتور وزارت له لوري د نا تایید شویو کارپوهانو پر بللو بندیز

د واکمني ادارې د اطلاعاتو او کلتور وزارت د ۲۰۲۴ کال د سپتمبر په ۲۱مه نېټه په کابل کې د یو شمېر رسنيو له مسؤلینو سره ناسته کې، یو اتمادهبیزه ګرڼلاره ابلاغ کړه. د دې ګرڼلارې درې مادې (۱، ۲ او ۵) نوي محدودیتونه اعلانوي. په دې ګرڼلاره کې ټینګار شوی، چې د رسنيو مسؤلین او د تلویزیوني خپرونو مخته وړونکي (مجریان) مکلف دي، چې دا موارد پلي کړي:

- ۱- مرکي او بحثونه باید ثبت شي او په ژوندی بڼه خپاره نه شي؛
- ۲- څېړونکي باید د نوي لېست له مخې راولبل شي، د هغو کسانو رابلل، چې نومونه یې په لېست کې ننشته، منع دي؛
- ۳- د هغو کسانو د رابللو لپاره چې نوم یې په لېست کې نشته، باید (د اطلاعاتو او کلتور وزارت) له پر رسنيو د څار ریاست څخه اجازه واخیستل شي؛
- ۴- هر سهار باید د سياسي خپرونو او مېلمنو لېست له پر رسنيو د څار ریاست سره شریک شي او د یاد ریاست له تایید وروسته دي، د خپروني د جوړلو لپاره اقدام وشي؛

۵- د نظام (د طالبانو حکومت) د قوانینو، پالیسیو او پرېکړو ننگولو او همدارنگه له ثبوت پرته پر مسؤلینو نیوکه کول، منع دي؛

۶- د رسنی مسؤل، د رسنی اداره، د خپروني مخته وړونکی او اېډیټر (سموونکی) مکلف دي، چې له خپرېدو وروسته د ثبت شوي برنامې حساس ټکي، پر اسلامي امارت (طالبانو حکومت) او مسؤلینو نیوکه او نورې کمزورۍ حذف کړي؛

۷- که له پورته موادو څخه سرغړونه وشي، د رسنی عمومي رئیس، د نشراتو مسؤل، د خپروني مخته وړونکی، اېډیټر (تولیدوونکی/سموونکی) او سیاسي کارپوه (مېلمه) متخلف بلل کېږي او له هغوی سره به د اصولو له مخې چلند وشي؛

۸- رسنیزه تېروتنه باید په رسنیزه توګه جبران شي.

د افغانستان د خبریالانو مرکز د یاد شوي لېست کاپي ته هم لاسرسی پیدا کړی، چې ۶۸ کسان پکې شامل دي. په کابل کې د یو شمېر خصوصي ټلويزیونونو مسؤلینو د افغانستان د خبریالانو مرکز سره په خبرو کې د دې ناستې منځپانګه او کړنلاره تایید کړي ده.

د دې کړنلارې له ابلاغ پنځه میاشتې وروسته، د واکمني ادارې د اطلاعاتو او کلتور وزارت یو ځل بیا د طلوع نیوز، شمشاد، یک او ژوندون په ګډون په کابل کې یو شمېر ټلويزیونونو ته د دې اتمادمییز حکم د نه مراعت کولو، په تېره بیا د ژونديو خپرونو د نشر په اړه، خبرداری ورکړ. د ۲۰۲۵ کال د فبروري په نهمه، په کابل کې د یو شمېر ټلويزیونونو مسؤلین اطلاعاتو او کلتور وزارت ته وروبلل شول او ورته وویل شول، چې نور باید سیاسي خپروني او بحثونه خپاره نه کړي. درې ورځې وروسته، ځینو ټلويزیوني خبریالانو د افغانستان د خبریالانو مرکز ته وویل، چې دا حکم حتا اقتصادي بحثونه هم رانغاړي، هغه بحثونه چې د طالبانو حکومت تر پوښتنې لاندې راولي او شخصي ټلويزیونونه اړ شوي دي، چې دا حکم پلي کړي. مسؤلینو ته ویل شوي چې د اړتیا په صورت کې کولای شي یوازې د حکومتي ادارو له ویاندویانو سره خبرې وکړي.

په کابل کې د یوه خصوصي ټلويزیون خبریال د ۲۰۲۵ کال په ډسمبر میاشت کې وویل، چې په ځینو مواردو کې یې له لېست څخه بهر کسان هم رابلي دي، خو استخباراتو خبرداری ورکړی چې په سیاسي یا اقتصادي ګردې میزونو کې باید د واکمن نظام دننني ستونزې او ساختاري اختلافات تر بحث لاندې ونه نیول شي. هغه وویل چې اجازه نه لري له سیاسي مخالفانو یا د واکمني ادارې له اپوزیسیون سره مرکه او یا خبرې وکړي. د ده په وینا، سربېره پر دې، خبرداری ورکړل شوی، چې د ملګرو ملتونو د استازولۍ (یوناما) او د امنیت شورا هغه راپورونه چې د افغانستان امنیتي ستونزې بیانوي یا د طالبانو د چارواکو د بندیزونو د څارنې د کمېټې راپورونه، خپور نه کړي. نوموړي زیاته کړه چې له خلکو سره ځانګړې مرګي، یا په هغو موضوعاتو لکه د نجونو د لوړو پر زده- کړو بندیز یا له کوره بهر د بنځو پر کار د محدودیتونو په تړاو راپورونه هم، چې واکمنه اداره تر پوښتنې لاندې راولي، منع دي.

۲۲: د واکمني ادارې وژل شویو چارواکو ته پر «شهید» ویلو اړ ایستل

په ۲۰۲۴ کال کې، په جګړو کې د واکمني ادارې د چارواکو او وژل شویو ځواکونو لپاره د «شهید» کلمې د کارولو لپاره پر رسنیو فشارونه زیات شول. یاده موضوع د ډسمبر په ۱۱مه کله چې د واکمني ادارې د کډوالو چارو وزیر خلیل الرحمن حقاني په کابل کې په یوه چاودنه کې ووژل شو، برسیره شوه. په کابل کې د یو شمېر رسنیو مسؤلینو د افغانستان د خبریالانو مرکز ته وویل، چې د اطلاعاتو او کلتور وزارت او استخبارات ادارې له لوري په دې برخه کې تر فشار لاندې راوستل شوي او حتی ځینو رسنیو د خپل خپور شوي خبر متن سم کړی او د شهید کلمه یې ور زیاته کړي ده.



د کندهار راډیوگانو لپاره لازمي لارښوونې!

السلام عليكم ورحمت الله وبركاته!

- ۱- د راډیوگانو په خپرونو او راپورونو کې باید د افغانستان اسلامي امارت د زعيم لپاره «عاليقدر اميرالمؤمنين حفظه الله» عنوان او د حکومت لپاره د اسلامي امارت عنوان وکارول سي.
- ۲- په راډیوگانو کې د ښځو غږ په مطلق ډول بند دی، او په تفریحي خپرونو کې د ښځو پیغامونه خپرول او نشرول هم منع دي.
- ۳- د هر ډول دوايانو، آرايشی کريمونو او پوډرونو، د کلينیکونو او دواخانو اعلاناتو نشرول د صحت عامې ریاست د رسمي تاييد پانې پرته منع دي.
- ۴- د راډیوگانو کار کوونکي چې د راپورونو او خپرونو د ثبت لپاره د کندهار ښار او ولسواليو ته سفر کوي، باید د کندهار اطلاعات او فرهنگ ریاست رسمي اجازه لیک ولري.

درنيت



AFJC

د کندهار ولايت راډیو گانو ته د یاد ولایت د اطلاعاتو او کلتور ریاست کرنلاره، ۲۰۲۵ د مارچ ۱۷

۲۳: د طالبانو مشر لپاره د القابو په کارولو او ایستل او په کندهار کې له اجازې پرته پر راپور جوړولو بندیز


په کندهار ولایت کې د واکمني ادارې د اطلاعاتو او کلتور ریاست د ۲۰۲۵ کال د مارچ په ۱۷مه په یوه رسمي لیک کې رسنیو ته نوي محدودیتونه ابلاغ کړل. په دغه لیک کې د «د کندهار راډیوگانو لپاره لازمي لارښوونې» تر سرلیک لاندې څلور نوي لارښوونې په لاندې ډول بیان شوي دي

- ۱- د راډیو گانو په خپرونو او راپورونو کې باید د افغانستان اسلامي امارت د زعيم لپاره «عاليقدر اميرالمؤمنين حفظه الله» عنوان او د حکومت لپاره د اسلامي امارت عنوان وکارول شي؛
- ۲- په راډیو گانو کې د ښځو غږ په مطلق ډول بند دی او په تفریحي خپرونو کې د ښځو پیغامونه خپرول او نشرول هم منع دي؛
- ۳- د هر ډول دوايانو، آرايشی کريمونو او پوډرونو، د کلينیکونو او درملتونونو د اعلاناتو نشرول د عامې روغتیا ریاست له رسمي تاييد پانې پرته دي؛
- ۴- د راډیوگانو کار کوونکي چې د راپورونو او خپرونو د ثبت لپاره د کندهار ښار او ولسواليو ته سفر کوي، باید د کندهار ولايت د اطلاعاتو او کلتور ریاست رسمي اجازه لیک ولري.

په کندهار کې پر دې محدودیتونو (په ځانگړي ډول د ښځو لپاره) سربېره په ځینو لویو ښارونو لکه کابل، جلال اباد، هرات او مزار شریف کې لا هم ځینې ښځې کولای شي په رسنیو کې کار وکړي یا له لیرې همکاري وکړي. خو له دې پرته، په ډېرو نورو ولایتونو کې پر رسنیو فشار راوړل کېږي چې د واکمنو چارواکو لپاره مذهبي او تشریقاتي القاب وکاروي، سربېره پر

دې، په ټولو ولايتونو کې د راپور جوړولو او مرکې اخيستلو لپاره رسمي اجازه او مخکنی همغږي اړينه بلل کېږي او خبريالان اړ دي چې د واکمنې ادارې هغو سرو کرښو او مبهمو ټکو ته پام وکړي، چې د ملي گټو او اسلامي ارزښتونو تر عنوان لاندې تعريف شوي دي.

بهرني خبريالان چې له افغانستانه د راپور جوړولو اراده لري، بايد مخکې له مخکې خپله غوښتنه د واکمنې ادارې بهرنيو چارو وزارت ته وسپاري او څرگنده کړي چې د کومې موضوع په اړه راپور جوړوي. يوه سيمه ييز خبريال چې له يو شمېر بهرنيو خبريالانو سره يې کار کړی، ويلي چې که د راپور موضوع د طالبانو د حکومت د خوښې موضوع، لکه «د امنيت ښه والي» يا «د ښارونو او لارو د رغونې» په تړاو وي نو اجازه ورکول کېږي، خو که موضوع ورته د منلو نه وي، مياشتني مياشتني يې غوښتنې يې ځوابه پاتې کېږي او ورته ويل کېږي چې غوښتنه تر څېړني لاندې ده.




د افغانستان د نورو فايبر شبکه

۲۴: له «منکراتو څخه د مخنيوي» په موخه د انټرنټ پرې کول

د ۲۰۲۵ کل د سپټمبر په ۲۹مه د طالبانو د حکومت مشرتابه ملا هبت الله اخنډزاده په امر په هېواد کې د نوري فايبر انټرنټ پرې شو. په پيل کې دا کار په بلخ کې وشو او وروسته ټول هېواد ته وغځېد.

په بلخ کې د واکمنې ادارې د والي وياند حاجي زيد، د سپټمبر په ۱۵مه د اکس (ټويټر) په يو پوسټ کې اعلان وکړ، چې په ياد ولايت کې د طالبانو د مشرتابه د حکم پر بنسټ نوري فايبر انټرنټ پرې شوی دی. هغه زياته کره، چې ياد اقدام له «منکراتو څخه د مخنيوي» په موخه ترسره شوی او د اړينو اړتياوو د پوره کولو لپاره په هېواد کې دننه بديلي لارې په پام کې نيول شوي دي.



د هېواد په کچه د انټرنېټ پرې کېدلو دوه ورځې وخت واخيست او د اکتوبر په لومړۍ نېټه بېرته وصل شو او عادي وضعیت ته راوگرځېد. د انټرنېټ د پرې کېدو پر اقتصادي پایلو سربېره، یو لوی منفي اغیز دا وه، چې انلاین اطلاعاتو ته د خلکو لاسرسی محدود شو او د هېواد دننه رسنیز فعالیتونه له جدي ګډوډۍ سره مخ شوي وو.

ځینو رسنیو راپور ورکړ، چې د ۲۰۲۵ کال د سپتمبر میاشتې په لومړیو کې د یو شمېر لویو ولایتونو لکه ننګرهار، بلخ، کندهار او هرات والیانو په ناسته کې، چې د طالبانو د مشرتابه په شتون کې په کندهار کې ترسره شوې وه، د [انټرنېټ د پرې کولو پریکړه](#) وشوه. وروسته له هغې د طالبانو مشرتابه د مخابراتو وزارت له چارواکو وغوښتل څو انټرنېټ فلټر شي، خو د منځپانګې په فیلټر کولو او د کارکوونکو د لاسرسي په محدودولو کې د یاد وزارت د پاتې راتلو په پایله کې ملا هبت الله امر وکړ څو انټرنېټ په بشپړه توګه قطع شي.



رسنيزو سرغرونو او شکایتونو ته د رسېدنې کميسيون ناسته. سرچينه د اطلاعاتو او کلتور وزارت، ۲۰۲۵ د اکتوبر ۱۲

د رسنيزو شکایتونو او سرغرونو د څېړنې او معلوماتو ته د لاسرسي لپاره حقوقي او قانوني چوکاټونه

په اسلامي جمهوري نظام کې د ټوليزو رسنيو د قانون پر بنسټ، [رسنيزو سرغرونو او شکایتونو ته د رسېدنې کميسيون](#) جوړ شوی و او صلاحيت يې درلود، څو سرغرونکي رسنيو او خبريالانو ته له احوالو سره سم توصيه، خبرداري او يا د تعقيب په موخه عدلي او قضايي ارگانونو ته وروپېژني، څو په دې توگه رسنيزو شکایتو او سرغرونو ته له قانوني لارې څخه د رسېدنې ترڅنګ، د بېلابېلو عناصرو له لارې د رسنيو او خبريالانو د گواښولو او مستقيمي مداخلې مخه ونيسي.

رسنيزو سرغرونو او شکایتونو ته د رسېدنې کميسيون د ۲۰۲۱ کال د اگست په ۱۵مه د جمهوري نظام له رنګېدو وروسته له فعاليت پاتې شو، خو يو کال وروسته د ۲۰۲۲ کال د اگست په ۲۳مه يې له نويو غړيو سره بېرته په فعاليت پيل وکړ. د دې کميسيون غړي چې بايد د ټوليزو رسنيو له قانون سره سم بايد د پنځو په گډون ۱۱ کسه وي، له ۱۷ نارينه غړو څخه جوړ دی، چې د واکمنې ادارې د اطلاعاتو او کلتور وزير يې د رئيس او د ياد وزارت پنځه چارواکي، د عدليې وزارت استازی، د امر بالمعروف وزارت استازی، د استخباراتو استازی، د کابل پوهنتون د ژورناليزم پوهنځي استازی، د خبري بنسټونو څلور استازي او د رسنيو درې استازي يې د غړو په توگه دي.

د واکمنې ادارې د [اطلاعاتو او کلتور وزارت](#) ويب سايټ، چې رسنيزو سرغرونو او شکایتونو ته د رسېدنې کميسيون خبرونه خپروي په ۲۰۲۵ کال کې د ياد کميسيون له اته ناستو خبر ورکړی، چې ډېر تمرکز يې رسنيزو شکایتونو ته پر رسېدنه دی او د واکمنې ادارې د بنسټونو له لوري د خبريالانو او رسنيو له حقونو څخه د سرغړونې پېښه نه ليدل کېږي.

د افغانستان د خبريالانو مرکز څېړنې بڼې، چې استخبارات او امر بالمعروف او نهی عن المنکر وزارت د رسنيزو سرغرونو او شکایتونو ته رسېدنې کميسيون صلاحيتونو ته په بې پامۍ د هغو رسنيو او خبريالانو پر وړاندې اقدام کوي، چې سرغړونه يې کړې وي، چې يادو اقداماتو کې گواښ، خبرداري، د خبريالانو نيول او د رسنۍ تړل شامل دي.

رسنيزو سرغرونو او شکایتونو ته د رسېدنې کمیسیون یوه غړي د افغانستان د خبريالانو مرکز سره په خبرو کې روښانه کړه، چې د یاد کمیسیون صلاحیت ډېر محدود دی او استخبارات او امر بالمعروف وزارت په خپلواکه توګه عمل کوي او کمیسیون ته ځواب ویونکي نه دي.

په ۲۰۲۵ کال کې د خبريالانو او رسنیو له حقونو څخه د سرغړونې شمېرې

د امر بالمعروف او نهی عن المنکر په قانون کې د ژوندیو موجوداتو د انځورونو پر خپرولو له بندیز پرته، په هېڅ رسنیزه کړنلاره کې چې وړاندې مطرح شوې، د خبريالانو او رسنیو له لوري یې د نه پلي کولو په صورت د پایلو په تړاو څه نه دي ویل شوي، ورته مهال د افغانستان د خبريالانو مرکز موندنې بڼې، هغه خبريالانو چې دا کړنلارې یې نه دي پلي کړي ګواښل شوي او یا بندي شوي دي او یا رسنۍ له تنبیهي اقداماتو لکه په لنډ مهاله یا دایمي توګه له فعالیت پاتې کېدو سره مخ شوي دي.

افغانستان د خبريالانو د مرکز د رسنیو د ازادۍ څارونکي په ۲۰۲۵ کال کې د رسنیو او خبريالانو له حقونو څخه د سرغړونې لږ تر لږه ۲۰۵ پېښې ثبت کړي دي، چې پکې د دوو تنو وژل کېدل، درې تنو ټپي کېدل – پاکستانی پوځیانو ته منسوب شويو بریدونو کې – او د ۳۴ خبريالانو د نیولو په ګډون، ۱۶۶ د ګواښونو پېښې شاملې دي.

په ۲۰۲۵ کال کې د رسنیو له حقونو څخه د سرغړونو شمېرې د ۲۰۲۴ کال په پرتله شاوخوا ۱۳ سلنه زیاتوالی بڼې. په ۲۰۲۴ کال کې ۱۸۱ پېښې ثبت شوي وې، چې پکې ۱۳۰ د ګواښونو او ۵۱ د خبريالانو نیول شامل وو. د یاد کال د ګواښونو له ډلې څخه لږ تر لږه ۱۸ پېښې د رسنیو پر فعالیت د بندیز یا تړل کېدو په اړه وې. د افغانستان د خبريالانو مرکز د ۲۰۲۱ د اګست له ۱۵مې د ۲۰۲۴ کال تر پایه د خبريالانو او رسنیزو کارکوونکو د نیولو د ۲۶۰ پېښو په ګډون د رسنیو او خبريالانو له حقونو څخه د سرغړونې شاوخوا ۶۰۰ پېښې ثبت کړي دي.

سربېره پر دې تېر کال اطلاعاتو ته لاسرسی هم د پخوا په پرتله لا ډېر محدود شو او رسنۍ په ځانګړي ډول د بڅځینو رسنۍ د ۲۰۲۴ کال په پرتله لا ځنډې ته شوې.

په ۲۰۲۵ کال کې د انځورونو پر اخیستلو او چارواکو سره پر وېډیويي مرکو بندیز د فراه، نیمروز، بدخشان، بغلان، جوزجان، زابل، پروان، کندز، بامیان، دایکنډی، فاریاب، پنجشیر، لغمان، سرپل، بلخ، هرات او پکتیا ولایتونو په ګډون ۱۷ ولایتونو ته پراخ شو او په رسمي ډول رسنیو ته ابلاغ شو. همداراز په خوست ولایت کې یو شمېر خبريالانو د افغانستان د خبريالانو مرکز ته وویل، چې په خوست کې د سیمه ییزو چارواکو سره پر مرکو او د رسنیو له لوري پر انځور اخیستنې د بندیز موضوع د ډسمبر په ۲۲مه د یاد ولایت په اداري ناسته کې مطرح شوه او پرېکړه وشوه، چې د رسنیو د مسؤلینو په شتون کې د یوې بلې ناستې په ترڅ کې له هغوی وغوښتل شي، څو د امر بالمعروف قانون سره سم یاد بندیز پلي کړي، خو د دې راپور تر خپرېدو (د ډسمبر ۲۶مه) یاده ناسته نه ده ترسره شوې.

د افغانستان د خبريالانو مرکز د موندنو له مخې په ۲۰۲۵ کال کې په ۱۷ (پر خوست سربېره) ولایتونو کې د ژوندیو موجوداتو د انځورونو پر خپرولو د بندیز له اعلان په پایله کې لږ تر لږه درې خصوصي تلویزیونونه او یوه راډیو تړل شوي ده او سربېره پر دې د ملي تلویزیون ۱۷ ولایتي څانګې یا تړل شوي دي او یا راډیويي بڼې ته اوښتي دي. سربېره پر دې په نیمروز، بدخشان، بغلان، جوزجان، کندوز، بلخ او هرات ولایتونو کې لږ تر لږه ۱۸ تلویزیونونه د دې بندیز تر اغیز لاندې راغلي، ځینې یې تړل شوي او ځینې یې د برنامو په کمښت سره نیمه فعال شوي دي او په خپرونو کې د ماشومانو د فلج په ګډون له ځینې سوداګریزو او روغتیايي اعلاناتو پرته هېڅ هم نه لري.



هغه رسنی چې په ۲۰۲۵ کال کې په لنډ مهاله ډول تړل شوي دي

۱- راه فردا تلویزیون، کابل (۲۹ اپریل-۲۹ جون)

۲- شمشاد تلویزیون، کابل (۱۷-۱۹ اکتبر)

۳- نسیم راديو، بامیان (۵ اگست- ۲۵ نوامبر)

شمشاد تلویزیون په دې تور چې د واکمني ادارې د امنیتي ځواکونو او پاکستانی نظامیانو ترمنځ وروستی جگړې او پر افغانستان د پاکستان بریدونو ته یې په سمه توګه پوښښ نه دی ورکړی او د طالبانو له دریځ او د پاکستان پر وړاندې له اقداماتو یې دفاع نه ده کړې، د استخباراتو له لوري وتړل شو. شمشاد له دوو ورځو وروسته د فعالیت اجازه ترلاسه کړه او په یوه بیانیه کې یې د مسلکي کار پر دوام او پر اسلامي او ملي ارزښتونو او ګټو د ټینګار ترڅنګ وویل، د واکمني ادارې «د ادارو د قناعت ترلاسه کولو لپاره له پراخو هڅو» او «همکارۍ لاس ور غځولو، څو خپل فعالیت له سره پیل کړي».

په بامیان کې د نسیم راديو، چې د دایکندي ولایت د نسیم راديو څانګه ده، د هېواد د امنیتي وضعیت په تړاو د ملګرو ملتونو د سیاسي استازولۍ (یوناما) د راپور له خپرولو وروسته د «حکومت پر وړاندې د تبلیغاتو» په تور وتړل شوه او له دوو میاشتو وروسته یې د فعالیت اجازه ترلاسه کړه، خو د دایکندي نسیم راديو اوس هم تړلی ده.

په کابل کې د راه فردا تلویزیون د ۲۰۲۵ د اپریل په ۲۹مه وتړل شو. د واکمني ادارې د اطلاعاتو او کلتور وزارت اعلان وکړ، چې د یاد راديو او تلویزیون د مسوولینو له لوري له کارکوونکو سره د بد چلند او د معاشونو له ورکړې څخه د انکار له امله او د یاد رسنۍ د ځینې کارکوونکو د پرله پسې شکایتونو په پایله کې، د یادې رسنۍ مسوولین رسنیزو سرغړونو او شکایتونو ته د رسېدنې کمیسیون ته راوغوښتل شول خو دې شکایتونو ته د بې پامۍ له امله د راه فردا تلویزیون قضیه محکمې ته وسپارل شوه او محکمې هم د یاد تلویزیون د جواز د ځنډولو حکم صادر کړ. د راه فردا تلویزیون یو مسوول د افغانستان د خبریالانو مرکز ته وویل، چې د کارکوونکو د معاشونو د ورکړې ستونزه حل شوې ده او محکمې یاد تلویزیون ته د بیا فعالیتو اجازه ورکړې ده.

هغه رسنی چې په ۲۰۲۵ کال کې تړل شوي دي او د بیا پرانیستلو نېټه یې نه ده معلومه

- ۱- ملي ټلويزيون- فراه (۹ فبروري)
- ۲- رسا خصوصي ټلويزيون، کابل (۱۹ فبروري)
- ۳- ملي ټلويزيون- نيمروز (۲۷ مارچ)
- ۴- برنا خصوصي ټلويزيون- نيمروز (۲۷ مارچ)
- ۵- يوولس خصوصي ټلويزيون- نيمروز (۲۷ مارچ)
- ۶- ملي ټلويزيون- بدخشان (۲۷ مارچ)
- ۷- ملي ټلويزيون- بغلان (۲۷ مارچ)
- ۸- ملي ټلويزيون- جوزجان (۱۰ اپريل)
- ۹- ملي ټلويزيون- زابل (۱۰ اپريل)
- ۱۰- ملي ټلويزيون- پروان (۱۰ اپريل)
- ۱۱- ملي ټلويزيون- کندوز (۱۶ اپريل)
- ۱۲- ملي ټلويزيون- باميان (۲۲ اپريل)
- ۱۳- ملي ټلويزيون- دايکندي (۳۰ اپريل)
- ۱۴- ملي ټلويزيون- فارياب (۳۰ اپريل)
- ۱۵- ملي ټلويزيون- پنجشير (۵ می)
- ۱۶- ملي ټلويزيون- لغمان (۳ جون)
- ۱۷- ملي ټلويزيون- سرپل (۲۰ جولای)
- ۱۸- نسيم خصوصي راډيو، دايکندي (۷ اگست)
- ۱۹- ملي ټلويزيون- بلخ (۱۲ سپتامبر)
- ۲۰- ملي ټلويزيون- هرات (۱۹ اکتبر)
- ۲۱- ملي ټلويزيون- پکتيا (۲۳ نوامبر)

په پورتني لېست کې د ملي ټلويزيون پر ولايتي څانگو سربېره چې د ژونديو موجوداتو د انځورونو پر خپرولو د بنديز له امله تړل شوي، رسا خصوصي ټلويزيون وروسته له هغې چې مسوول مدير او يو خبريال يې د خپلواکي خبريالي او د واکمني ادارې پر وړاندې د تبليغاتو په تور ونيول شول، وتړل شو. له لس مياشتې بند وروسته د يادو خبريالانو پر خوشې کېدو سربېره د ياد راپور تر خپرېدو (د ډسمبر ۲۶مه) رسا ټلويزيون ته د بيا پرانیستلو اجازه نه ده ورکړل شوې. نسيم خصوصي راډيو هم د يادې رسنۍ د درېيو کارکوونکو له نيولو وروسته، چې يوه ورځ يې وخت واخيست وتړل شوه او بيا نه ده پرانیستل شوې. د

نسیم راډیو کارکونکي د هېواد د امنیتي وضعیت په تړاو د ځینو راپورونو په ځانگړي ډول په افغانستان کې د داعش او وسله والو مخالفانو د فعالیت په تړاو د ملگرو ملتونو د راپور د خپرولو له امله نیول شوي وو.

د طالبانو د واکمني اداري د تبلیغاتو او پروپاگاندا سیستم د کار څرنگوالی

وراندې د رسنیزو کړنلارو په برخه کې وویل شول، چې په ۲۰۲۵ کال کې د طالبانو سخت دریځه لوري د واکمني اداري په جوړښت کې خپل ځواک نور هم پراخ کړی دی او د طالبانو په اصطلاح منځ لاره لوری یې، چې په «لږ بدلون» سره د جمهوري نظام د رسنیزو قانونونو د پلي کولو پلوي او د اوسنیو سختو سیاستونو مخالف و، ځنډې ته کړی دی. دا لوری چې د طالبانو د ځواک اصلي او کلکه هسته ده، په کندهار کې د طالبانو د مشرتابه له پرېکړو پرته له ځنډه پلوي کوي، رسنۍ د طالبانو د حاکمیت د کمزوري کولو په برخه کې د دښمن ابزار بولي او له همدې زاويې له هغوی سره چلند کوي. دا بهیر د استخباراتو او امر بالمعروف او نهی عن المنکر وزارت – د طالبانو د ځواک دوه غښتلو مټو – له لوري مدیریت کېږي او دا بهیر له دوو لارو اطلاعاتو ته د لاسرسي محدودولو او د اطلاعاتو سانسور او د ازادو رسنیو د گواښلو او تنبیه کولو له لارې پلي کوي او هڅه کوي خصوصي رسنۍ او خبریالان په بشپړه توگه فرمان وړونکي او د واک پلوي کړي.

د ځینې د دې دستگاه ترڅنګ ګڼ شمېر رسمي او غیر رسمي جوړښتونه هم رامخته شوي، چې د واکمني اداري د تایید وړ رسنیزې منځپانګې او د یو اړخیزه روایتونو د تولید او د طالب چارواکو د محبوبیت د دودولو په برخه کې کار کوي.

د طالبانو د تبلیغاتي دستگاه رسمي جوړښت

د طالبانو د حکومت د تبلیغاتو او پروپاگاندا رسمي جوړښت د اطلاعاتو او کلتور، کورنیو او دفاع وزارتونو او استخباراتو لوی ریاست تر پوښښ لاندې فعالیت کوي او څو تلویزیوني او راډیو شیکي او آنلاین او څو رسنیزه شبکې پکې شاملې دي، چې په څو ژبو خبرونو او راپورته چمتو او خپروي. دا جوړښت د رسنیزې منځپانګې او د یو اړخیزه او مثبت روایت، چې پکې مخالف غږ نه وي، په تولید سره د هېواد دننه خلکو د پام رااړولو او ډېری بهرني څارونکو ته رسېدنې په هڅه کې دی. لاندې هغه رسنۍ چې څرنگوالی یې د افغانستان د خبریالانو مرکز د سرچینو له لوري تایید شوی، ځای پر ځای شوي دي.

هغه رسنۍ چې د اطلاعاتو او کلتور وزارت تر پوښښ لاندې فعالیت لري:

۱- په کابل کې ملي راډیو او تلویزیون او په ۲۴ ولایتونو کې د ځانګو په درلودلو سره په پښتو او فارسي – دوو ملي ژبو – خپروني کوي. که څه هم د دې رسنۍ تلویزیوني څانګه د ژونديو موجوداتو د انځورونو پر خپرولو د بندیز له امله په ۲۲ ولایتونو کې تقریباً غیر فعاله شوي ده او سیمه ییزې خپروني نه لري، خو په کابل کې یې مرکزي برخه پراخه شوي ده او ملي راډیو د هېواد په کچه د لاسرسي وړ ده او خبرونه، راپورونه، سیاسي او ټولنیزې خپروني او د حکومتولۍ، دیپلوماسي او واکمني اداري د بریالیتوب په تمرکز سره مشاعرې خپروي. یاده رسنۍ په آنلاین فضا کې هم فعاله ده او په عربي او انګلیسي ژبو هم منځپانګه تولیدوي.



په هرات ولايت كې د شريعت غږ راډيو د فعاليت پرانيسته. د انځور سرچينه: ملي راډيو او ټلويزيون، ۲۰۲۴ د اپريل ۱۶

- ۲- **شريعت غږ راډيو:** دا رسنۍ د طالبانو د واكمنۍ په لومړۍ دوره (په ۹۰ ميلادي لسيزه كې) جوړه شوې وه او شل كاله وروسته د طالبانو واك ته په بيا راستنېدو يې خپل فعاليت له سره پيل كړ.
- ۳- **روزنامه شريعت:** اين روزنامه كه در دوره اول زمامدارۍ طالبان تاسيس شده بود، در ۳ نوامبر ۲۰۲۱ بعد از يك وقفه ۲۰ ساله، دوباره آغاز به فعاليت كرد. اين روزنامه، بخش آنلاين نيز دارد و بيشتر محتوای آن به زبان پشتو می‌باشد.
- ۴- **باختر خبري اژانس،** چې په ۱۳۳۹ كې جوړ شوی دی، په كابل كې د شاوخوا لسگونو كاركونكو او په ۳۴ ولايتونو كې د فعاله استازوليو په درلودو سره فعاليت كوي او په تېرو څلورو كلونو كې يې فعاليت پراخ شوی دی. ياد خبري اژانس چې د اطلاعاتو او كلتور وزارت تر چتر لاندې كار كوي د طالبانو حكومت رسمي خبري سرچينه ده او د فارسي، پښتو، انگليسي، اردو، عربي، ازبكي، روسي، چيني(ماندارين) او فرانسوي په گډون په ۹ ژبو فعاليت كوي او د توېټر، فيسبوک، انستاگرام، تلگرام او يوټيوب په گډون په ټولنيزو رسنيو كې فعاله حضور لري.
- ۵- همداراز د اطلاعاتو او كلتور وزارت په پښتو ژبه **هېواد**، په فارسي ژبه **اينيس** او انگليسي ژبه **كابل ټايمز** ورځ پاڼې په چاپي او انلاين بڼه خپروي، چې لسگونه كاله مخكې جوړې شوي دي. ياد وزارت په هر ولايت كې د اوونيزي او مياشتنۍ په چوكاټ كې خپرنۍ (نشريې) هم لري او يادې نشريې په مجازي فضا كې هم فعاليت لري.

د كورنيو چارو وزارت راډيويي شبكه:

پوليس راډيو: ياده راډيو، چې د جمهوري نظام په وخت كې تاسيس شوې وه، دېرې د كورنيو چارو وزارت او پوليسو اړوند خبرونو ته پوښښ وركړي او د توېټر، فيسبوک، انستاگرام، تلگرام او يوټيوب په گډون په ټولنيزو رسنيو كې فعاله حضور لري.

امید راډیو: یاده راډیو چې د جمهوري نظام پر مهال تاسیس شوي وه، د واکمني اداري د دفاع وزارت له لوري اداره کېږي. امید راډیو په پښتو، فارسي او انګلیسي ژبو خبري ویب پانې لري او هغو خبرونو ته پوښښ ورکوي، چې د واکمني اداري بریالیتوبونه ښيي. یاده راډیو څو رسنیزه منځپانګه هم تولیدوي او د توپټر، فیسبوک، انستاګرام، تلګرام او یوتیوب په ګډون په ټولنیزو رسنیو کې فعاله حضور لري.

د استخباراتو لوی ریاست رسنیز فعالیت:

۱- **حریت راډیو:** که څه هم په رسمي بڼه نه ده تایید شوي، خو یاده راډیو په ۲۰۲۲ کال کې د استخباراتو لوی ریاست له لوري تاسیس شوه او پر سیمه ییزو او کورنیو امنیتي خبرونو او د واکمني اداري پر بریالیتوب تمرکز لري. حریت په پښتو، فارسي، عربي او انګلیسي ژبو څو رسنیزه منځپانګه تولیدوي او د توپټر، فیسبوک، انستاګرام، تلګرام او یوتیوب په ګډون په ټولنیزو رسنیو کې فعاله حضور لري.

۲- **میثاق:** یاده خپرنی (نشریه) چې په اکس (پخواني توپټر) او یوتیوب کې فعالیت لري، په انګلیسي او پښتو ژبو مستند شکله روایتونه او پادکستونه خپروي. یادي نشریه په وروستیو کې د افغانستان د امنیتي وضعیت پر ښه والي او د پاکستان پر ستونزو او موضوعاتو تمرکز کړی دی.

۳- **هندوکش:** هندوکش خبري او تحلیلي ویب پانې ډېری پر کورني سیاسي اپوزیسیون، مدني فعالانو او حتی خپلواکو خبریالانو تمرکز لري او په پښتو، فارسي او انګلیسي ژبو رسنیزه منځپانګه تولید او خپروي. یاده نشریه چې د اکس، تلګرام، فیسبوک او واتساپ په ګډون په ټولنیزو رسنیو کې هم فعالیت لري، په ۲۰۲۵ کال کې یې د ځیني بندي شویو خبریالانو اجباري اعترافونه هم خپاره کړل، چې د استخباراتو له لوري نیول شوي وو. په تېرو دولسو میاشتو کې د جاپان د NTV ټلوېزیون خبریال شکیب احمد نظري، د توانا خبري اژانس مسؤل مدیر ابودر صارم سرپلی، د «پیکسل» اعلاناتي او رسنيزې منځپانګې شرکت مسؤل مدیر نوید اصغري او د افغان (افکا) خبري اژانس راپور ورکونکي مهدي انصاري د اعترافونو په ګډون څلور اجباري اعترافونه د استخباراتو اړوند رسنیو له لوري نشر شوي دي.

۴- **المرصاد:** المرصاد خبري او تحلیلي ویب پانې د طالبانو حکومت د جوړښت او سیاست څخه پر دفاع په تمرکز سره د جهادي ډلو په ځانګړي ډول د داعش پر وضعیت او په سیمه کې د پاکستان د سیاست پر ونډه فعالیت کوي. یاده نشریه د پښتو، فارسي، انګلیسي، ترکي، ازبیکي، روسي، بنگالي، اردو او مالديوي په ګډون په ۹ نهو ژبو رسنیزه منځپانګه تولید او خپروي او په ټولنیزو شبکو کې هم فعال حضور لري.

۵- **عروج:** عروج نشریه چې د اکس، فیسبوک، انستاګرام، واتساپ او یوتیوب په ګډون ټولنیزو رسنیو کې فعالیت لري، د افغانستان د وضعیت د ښه والي په تړاو مثبت خبرونه او راپورونه په پښتو او فارسي ژبه خپروي.

۶- د څرک، شهادت او مجاهد په څېر نورې نشریه هم د تبلیغاتو او واکمني اداري د روایتونو د خپرولو لپاره جوړې شوې، چې ډېری په پښتو ژبه فعالیت لري. د یادو نشریو څخه ځیني یې په خاصو مناسبتونو کې مواد او تبلیغاتي بروشور چاپ او د خلکو په منځ کې وېشي.



د امر بالمعروف او نهی عن المنکر وزارت رسنيز فعاليتونه:

د امر بالمعروف او نهی عن المنکر وزارت په تېر يو کال کې خپل فعاليتونو پر هغه څه، کې، چې د رسنيو د اصلاح برنامه يې بولي، ډېر کړي دي. د یاد وزارت ویاند [سيف الاسلام خيبر](#) د ۲۰۲۵ د می په ۴مه نېټه «ملي تلویزیون» ته وویل، چې یاد وزارت په تېرو ۱۲ میاشتو کې د هېواد په کچه له رسنيو او خبريالانو سره د «همکاري او همغږي» څه باندې زړ ناستي ترسره کړي دي.

د یاد وزارت مسوولينو تېر کال د ۲۰۲۴ د اگست په ۲۰مه د یاد وزارت [د يو کلنو لاسته د تشریح](#) په برنامه کې ويلي وو، چې په هېواد کې د انځوريزو، غږيزو او چاپي رسنيو ۹۰ سلنه خپروني «اصلاح» شوي دي..

د طالبانو حکومت د ویاند دفتر تر پوښښ لاندې رسنيز فعاليتونه

[الاماره](#) خبري او تحلیلي ویب پاڼه کې د طالبانو واک له بیا راستنېدو دمخه جوړه شوي ده او د طالبانو ډلې د فرهنگي برخې تر پوښښ لاندې يې فعالیت کاوه او اوس د ذبیح الله مجاهد د دفتر له لوري مدیریت کېږي. یاده انلاین نشریه په پښتو، فارسي، انګلیسي او عربي ژبو فعالیت لري او د طالبانو د حکومت رسمي دريځونو ته پوښښ ورکوي.

د واکمني ادارې د نورو بنسټونو رسنيز فعاليتونه

سربېره پر دې، تقریباً د طالبانو حکومت ټول وزارتونه او ادارې مطبوعاتي برخه او ویاند لري. یاد بنسټونه په معموله توګه خپل کلني کاري راپورونه په رسمي ډول بیانوي او په ځینو مواردو کې ویاندویان له رسنيو سره مرکې کوي، خو هېڅکله خبريالانو ته اجازه نه ورکوي، څو ژور او ننگوونکي سوالونه وپوښتي او په تر ټولو غوره حالت کې یادو سوالونو ته ځواب نه ویل کېږي. د ولایتونو په کچه هم وضعیت همداسې دی په دې توپیر، چې د سیمه ییزې ادارې فعاليتونو ته د اطلاعاتو او کلتور ریاست له لوري پوښښ ورکول کېږي او د امر بالمعروف اداره پر رسنيو مستقیم او دوامداره نظارت لري او هېڅ خبر یا راپور د یادو بنسټونو له اجازې او تایید پرته نه خپریږي.

د واکمني ادارې د تبلیغاتو او پروپاگاندا پټ او غیر رسمي جوړښت

د رسمي رسنیز جوړښت ترڅنګ د تبلیغاتو او پروپاگاندا یوه پټه، څو پوړیزه او پېچلې شبکه هم شتون لري، چې دېری په مجازي او ډیجیټال فضا کې فعالیت کوي. یاد غیر رسمي جوړښتونه د طالبانو د بنسټونو، ادارو او با نفوذه چارواکو له لوري مدیریت کېږي.

۱- د استخباراتو عمومي ریاست د رسنیزو فعالانو شبکه:

استخبارات د واکمني ادارې د ملاتړو رسنیزو فعالانو یوه شبکه رهبري کوي، چې دېری په واتسپ کې فعاله ده. یاده شبکه په هر ولایت کې ولایتي ډلې لري او هر ه ډله له پنځو څخه تر لسو غړي لري. د دې ډلې غړي د سیمه ییزو ادارو د کارکوونکو، وګړو او په ځانګړي ډول ځوانانو او د طالبانو حکومت ملاتړو رسنیزو فعالانو له منځه غوره کېږي او هر یو یوه اندازه پیسې د معاش او د انټرنټ د لګښتونو په توګه تر لاسه کوي. یادې ډلې د استخباراتو د کړنو د توجیه، د استخباراتو له لوري د تولید شوي منځپانګې خپرولو او هڅنګ ټاکلو په موخه جوړې شوي دي. غړي دنده لري په دې ډلو کې شریکه شوي رسنیزه منځپانګه په آنلاین فضا کې تکثیر کړي.

۲- ولایتي مبارزې ډلې، چې د استخباراتو د ولایتي مسؤلینو تر پوښښ لاندې کار کوي:

د استخباراتو له لوري د جوړو شویو مبارزو ډلو سربېره، د هر ولایت سیمه ییزه اداره هم یوه ډله مبارزین لري، چې شاوخوا شل کسه دي. یاد کسان دنده لري، چې په ټولنیزو رسنیو کې د واتسپ ګروپونه او مستعار ادرسونه جوړ کړي او هغه رسنیز مواد چې ورسپارل کېږي او تعین شوي هڅنګونه خپاره کړي. د دې ډلې غړي هر یو په میاشت کې تر لس زره افغانیو معاش او له ۵۰۰ تر ۸۰۰ افغانیو د انټرنټ لګښتونه تر لاسه کوي.

۳- د امر بالمعروف او نهی عن المنکر وزارت پټه لړۍ:

د امر بالمعروف او نهی عن المنکر وزارت په داسې حال کې د ژوندیو موجوداتو د انځورونو پر خپرولو د بندیز پلي کونکې دی او د یاد بندیز د پراخېدو لپاره هڅه کوي، خو د خپلو موخو لپاره رسنیزه وېبپوښي منځپانګه تولیدوي او هغه د طالبانو د حکومت ملاتړو رسنیزو فعالانو او په آنلاین فضا کې د پلویانو درلودونکو کسانو له لاري خپروي.

۴- در ارګ (د طالبانو حکومت ریاست الوزرا) او د واکمني ادارې ویاند ذبیح الله مجاهد د دفتر تر ملاتړ لاندې رسنیز فعالان

یاد کسان د واکمني ادارې اعلامیو او لاسته راوړنو ته د ټولنیزو رسنیو او شبکو له لاري پوښښ ورکوي.

۵- جلال بنسټ:

جلال بنسټ د حقاني کورنۍ کلتوري او تبلیغاتي مټ دی، چې په ځانګړي ډول د واکمني ادارې د کورنیو چارو وزیر سراج الدین حقاني د محبوبیت لپاره فعالیت کوي. جلال بنسټ د ځینو فرهنگي څېرو، مدني فعالانو او رسنیزو چارو سره بلدو کسانو په جذب سره د مستندونو، څو رسنیزو محتوا او تبلیغاتي موادو د چاپ او تولید په برخه کې فعالیت کوي.

۶- د واکمني ادارې د ځانګړو اشخاصو او شخصیتونو پورې تړلي رسنیز فعالان:

یاد کسان د کار پوهانو او د بېلابېلو مسائلو د پوهانو په چوکاټ کې د واکمني ادارې د ځینو څېرو لپاره د خلکو په منځ کې د مثبت ذهنیت جوړولو لپاره، په رسنیزو سیاسي ګردې میزونو او یا ځانګړو ناستو کې ګډون کوي او یا د آنلاین فضا له لاري په دې برخه کې فعالیت کوي.

د رسنیو اقتصادي وضعیت

د جمهوري نظام له ښکېلو وروسته شاوخوا نیمې رسنی د نړیوالو مرستو ودرېدلو او د واکمنې ادارې له لوري پر ازادو رسنیو د وضع شویو محدودیتونو له امله له فعالیت پاتې شوی او په تېرو څلورو کلونو کې د رسنیزې تجربې لرونکي گڼو کارکوونکو هېواد پرېښود او یاد بهیر دوام لري. په ۲۰۲۵ کال کې رسنی د محدودیتونو د زیاتوالي په ځانگړي ډول د فلمونو او سریالونو، ځینې تفریحي برنامو او د مخاطب خوښېدونکو نندارو باندې د بندیزونو او د نړیوالو بنسټونو له لوري د ملاتړ شویو اعلاناتو د کمښت له امله د عایداتو له جدي کمښت سره مخ شوي. د افغانستان د خبریالانو مرکز څېړنې ښيي، چې یاد وضعیت د دې لامل شوی، څو لویې رسنی خپل ډېری کارکوونکي د اقتصادي ستونزو له امله په کور کېني، د بېلگې په توگه په کابل کې د موبې رسنیز گروپ، چې له طلوع، لمر او طلوع نیوز تلویزیوني شبکو، آرمان او اراکوزیا راډیوگانو، باربد د موسیقۍ سټېډیو او کابورا پروکشن څخه جوړ دی، د ۲۰۲۵ کال د مې میاشتې په لومړیو کې خپل لسگونه کارکوونکي په کور کېنول. یوې سرچینې د افغانستان د خبریالانو مرکز ته وویل، چې د گڼ شمېر ولایتي خبریالانو په گډون لږ تر لږه ۵۰ کارکوونکي په کور کېنول شوي دي.

په **موبې رسنیز گروپ** کې یوې سرچینې وویل، چې د مالي سرچینو د کمښت له امله په پاتې کارکوونکو په ځانگړي ډول خبریالانو فشار ډېر شوی دی او په ډېری وختونو کې خبریالان اړ دي، چې د راپورونو انځورونه هم واخلي او حتی کاري ساعتونه یې پرته له دې چې اضافه کاري ترلاسه کړي زیات شوي دي.

په ولایتونو کې د رسنیو اقتصادي وضعیت په کراتو بد راپور شوی دی. د هېواد په شمالي ولایتونو کې د یوې خصوصي راډیو څښتن وویل، چې ډیری راډیو گانې د کارکوونکو او تولیدي خپرونو په کمولو د ورځې په ټاکلو ساعتونو کې فعالیت لري او یا هم کله چې د نړیوالو بنسټونو له لوري ملاتړ شوي سوداگریز تبلیغات لکه د ماشومان د گوزن واکسین ترلاسه کړي، بیاخلي په فعالیت پیلوي.

نړیوالو بنسټونو ته د امریکا د بودجې کمښت د یاد وضعیت د رامنځته کېدو لوی لامل گڼل کېږي. د هېواد په ختیځو ولایتونو کې د یوې راډیو مسؤل پر یاد وضعیت د اندېښنې په څرگندولو وویل، چې **د نړیوالو مرستو کمالې** د رسنیو لپاره د اعلاناتو او ملاتړ شویو برنامو د کموالي لامل شوی او یاد بهیر په هېواد کې دننه رسنیو پر رسنیز کار ژور اغیز لرلی دی. هغه وویل چې د یادې رسنی مالي توان تر دې حده راټیټ شوی، چې د کلنیو مالیاتو او جواز د غځولو توان هم نه لري.

په همدې برخه کې د بېلگې په توگه، د مخابراتو وزارت د مخابراتي خدمتونو ادارې (اترا) د ۲۰۲۴ کال د اگست په ۵مه په ننګرهار ولایت کې د ۱۷ رسنیو **د فریکونسي جوازونه** د پورونو د نه ورکولو له امله وځنډول. په ننګرهار کې د لومړي درجه ولایت په توگه باید یوه سیمه ییزه راډیو او یا تلویزیون هرکال د فریکونسي د جواز د غځولو لپاره ۱۰۸۰۰۰ (یو سل او اته زره) او همداراز ۲۵ ډالره جابني لگښتونه ورکړي. په داسې حال کې، چې یاد مبلغ په دویمه او درېیمه درجه ولایتونو کې لږ دي، خو د سرچینو په وینا ډېری سیمه ییزې رسنی له دې امله پورورې دي چې د هغوی د پور اندازه له یو کال څخه تر لسو کلونو پورې دي.

په ۲۰۲۵ کال کې د نړیوالو مرستو کمېدلو، د افغانستان تبعیدي رسنی چې ډېری یې له اروپا او شمالي امریکا څخه د افغانستان لپاره خپرونې جوړې او خپروي، له سختو مالي ستونزو سره مخ کړي دي او د دې لامل شوي دي، چې دا رسنی سخت ریاضتي تدابیر پلي کړي.



د آرشيو انځور، د طلوع نیوز د خبر سټیډیو، کابل. سرچینه: طلوع نیوز

ه رسنیو کې د بنځینه کارکوونکو وضعیت

مخکې روښانه شوه، چې د واکمنې ادارې د رسنیز سیاست بنسټ هغه کړنلارې دي، چې په تېرو څه باندې څلورو کلونو کې رسنیو ته ابلاغ شوي دي. د یادو کړنلارو شمېر تر دې دمه ۲۴ ته رسېدلی دی، چې په ټولو رسنیو او خبریالانو پلي شوي دي، خو پنځه کړنلارې یې د بنځو لپاره ځانگړې دي. دا [کړنلارې](#)، د واکمنې ادارې تر کنټرول لاندې رسنیو لکه ملي راډیو او ټلوېزیون کې د بنځو پر کار بندیز، په ټلوېزیوني نندارو کې د بنځو پر گډون بندیز، د رسنیو په دفترونو کې د بنځو د شتون پر څرنګوالي محدودیت، میداني کار، چلند او په رسنیو کې د بنځینه خبریالانو د پوښښ څرنګوالي، د بنځینه وو له نارینه وو سره په مرکو بندیز او د بنځینه وو د غږ پر خپرولو رسمي بندیز او یا په ځینې ولایتونو کې له رسنیو سره د بنځو پر ټلفوني اړیکو بندیزونه رانغاړي.

د [امر بالمعروف او نهی عن المنکر په قانون](#) کې د بنځینه وو بشپړ حجاب یا د ټول بدن، سر او صورت پوښل او په لرې سفرونو کې د شرعي محروم په درلودلو د مکلفولر په گډون د بنځو لپاره ځینې ځانگړي محدودیتونه په پام کې نیول شوي او پلي کېږي. د یاد قانون له خپرېدو وروسته موټر چلونکي نه شي کولای هغو بنځو ته، چې شرعي محرم نه لري خدمت وړاندې کړي او بنځې هم له شرعي محرم پرته د لرې سفر اجازه نه لري، چې دې محدودیتونو د بنځو لپاره کار نور هم سخت کړی دی. د فرمان له مخې د امر بالمعروف له لوري د تعریف شوي حجاب په واسطه بنځې د برقي (چادري) یا د هغه تور حجاب په اغوستلو چې ټول بدن او مخ پټ کړي مکلفي دي او له شرعي محرم پرته له ۷۸ کيلومتره ډېر سفر نه شي کولای.

خو هغه څه چې په ۲۰۲۵ کال کې ولیدل شول، څرگندوي، چې د بنځینه خبریالانو پر وړاندې تبعیضي چلند او محدودیتونه د زیاتوالي په حال کې دي او حتی د واکمنې ادارې د لوړ پوړو چارواکو په شتون کې پېښ شوي دي.

د بېلګې په توګه په کابل کې د خصوصي تلویزیون کارکوونکي د افغانستان د خبریالانو مرکز ته وویل، په نومبر میاشت کې د واکمنې ادارې د یوه لوړ پوړي چارواکي د خبري ناستې پوښښ لپاره په کابل کې د اطلاعاتو او رسنیو مرکز ته تللي وه، خو هغې ته په یاد کنفرانس کې د ګډون او ورتلو اجازه ور نکړل شوه.

په یو خصوصي تلویزیون کې یوې بنځینه خبریالې هم وویل، چې د تلویزیون د مدیریت له لوري د یو اروپایي چارواکي د خبري ناستې د پوښښ لپاره په کابل کې د اروپایي ټولني د استازولۍ دفتر ته ولېږل شوه، خو د واکمنې ادارې امنیتي ځواکونو له لوري هغې ته د ورتلو اجازه ور نه کړل شوه.

په یوه بله پېښه کې د ۲۰۲۵ کال د جولای په ۲۳مه د حکومت د اطلاعاتو او رسنیو په مرکز کې د واکمنې ادارې د بهرنیو چارو وزیر [امیرخان متقي په خبري ناسته کې](#) د بنځینه خبریالې غږ سانسور شو.

یاده ناسته په ژوندۍ بڼه له ملي تلویزیون څخه خپرېدله او کله چې دوه بنځینه خبریالانو خپلې پوښتنې له متقي څخه وپوښتلې، د هغوی غږ له تلویزیون څخه پرې شو او وروسته له دې چې د هغوی پوښتنې خلاصې شوې، د یادې پېښې ژوندي بهیر پرته له څنډه دوام وموند.

د امر بالمعروف او نهی عن المنکر په قانون کې د بنځو غږ خصوصي او یا عورت بلل شوی دی، چې باید له کوره بهر وانه وربدل شي.

داسې نښې لیدل کېږي، چې په ولایتونو کې په رسنیو کې بنځینه کارکوونکي اطلاعاتو ته د لاسرسۍ په برخه کې د ډېرو ستونزو سره مخ دي. په ځینو ولایتونو کې د لږ برخه پاتې بنځینه خبریالانو د وضعیت په تړاو د افغانستان د خبریالانو مرکز څېړنې ښيي، چې هغوی ته په خبري ناستو او یا لویو برنامو کې د ګډون اجازه نه ورکول کېږي. د بنځینه رسنیو د جواز د غږولو او یاد میداني راپورونو د چمتو کولو لپاره د کاري جواز په برخه کې هغوی ته ځنډونو او پلمې جوړېږي. دا محدودیتونه یوازې په خبري ناستو یا د خپرونو د پوښښ پورې محدودې نه دي، بلکې بنځینه خبریالانې له دفتر څخه بهر د میداني راپورونو د چمتو کولو پر مهال هم له جدي ستونزو سره مخ دي، د بېلګې په توګه د هېواد په لوېدیځو ولایتونو کې یوه بنځینه خبریاله د محرم په شتون کې په دې پلمه، چې له سیمه ییزو مسوولینو څخه له اجازې پرته یې د راپور په جوړولو لاس پورې کړی، ونیول شوه او دوه ورځې یې په بند کې تېرې کړې او څېړنې ترې وشوې.

په اپریل میاشت کې د بدخشان ځایي ادارې د بانوان او حریم زن راډیوګانو - د بنځو لپاره ځانګړې راډیوګانې- کار د امر بالمعروف او نهی عن المنکر قانون پر بنسټ، چې د بنځو غږ یې له کوره بهر خصوصي یا عورت بللی، د شریعت خلاف وباله او پرېکړه یې وکړه چې ویې تړي، خو د ځینې لاملونو له امله یاده پرېکړه پلي نه شوه.

د راپور د موندنو ارزونه او شننه

د جمهوري نظام له ړنګېدو او د طالبانو بیا راستنېدو وروسته دوره کې، په افغانستان کې پر رسنیو واکمنه سیاسي او حقوقي فضا په بې ساري ډول بدلون کړی دی. د راپور د موندنو له مخې، د بیان ازادې او اطلاعاتو ته د لاسرسۍ حقونه چې د بشري حقونو نړیوالې اعلامیې او مدني او سیاسي حقونو د نړیوال میثاق په ګډون نړیوالو اسنادو کې تضمین شوي دي، د طالبانو په حکومت کې په ژوره توګه محدود شوي. د ۲۰۰۴ کال د جمهوري دولت اساسي قانون او د تلویزیو رسنیو قانون چې د رسنیو د ازادې له اصولو، د اطلاع رسنوي او اطلاعاتو ته د لاسرسۍ له حقونو یې ملاتړ کاوه، په عمل کې خپل ځای نیوی مقرر اتو او کړنلارو ته ورکړی، چې له اسلامي شریعت او ارزښتونو څخه د یو خاص تفسیر پر بنسټ جوړ شوي او له هغوی څخه ټاکلي او روښانه تعریف نه دی وړاندې شوی.

په ۲۰۲۱ د طالبانو له بیا واکمنیدو سره رسنیز سیاستونه او کرنلارې په بې ساري ډول محدودونکي شوي دي. په دولتي او خصوصي رسنیو کې بنځو پر کار بندیز، د موسیقي پر خپرولو بندیز، د لاریونونو او اعتراضونو د پوښښ محدودېدل، په خصوصي رسنیو کې د بنځو پر کار د محدودیتونو زیاتېدل، په مرکو او سیاسي گردې مېزونو شدید کنټرول او د ژوندیو خپرونو او نیوکه کوونکو شننو پر خپرولو بندیز د هغو محدودیتونو له ډلې دي، چې د رسنیو ازادې یې له سوال سره مخ کړې ده. دا محدودیتونه ډېری د اسلامي تفسیرونو او ملي گټو پر بنسټ رامنځته کېږي، خو په عمل کې یې د رسنیو د ځپل، گواښل او له فعالیت پاتې کېدل له ځانه سره درلودلې دي. د بېلگې په توګه په ۲۰۲۵ کال کې د رسنیو او خبریالانو له حقونو څخه د سرغړونې څه باندې ۲۰۰ پېښې ثبت شوي دي، چې لسګونه د نیول کېدلو، گواښلو او د څو رسنیو د تړل کېدلو پېښې رانغاړي.

د رسمي جوړښتونو ترڅنګ د طالبانو د امنیتي او تبلیغاتي بنسټونو له لوري د غیر رسمي جوړښتو او پروپاګندا شبکه د خپلواکو روایتونو په مخنیوي او د واکمنې ادارې د پروپاګندا په ملاتړ کې لویه ونډه لري. یاده شبکه له مجازي فضا، د طالبانو ملاتړي رسنیزو فعالانو او کلتوري او تبلیغاتي بنسټونو څخه په گټې اخیستنې هڅه کوي، څو د طالبانو د حکومتولۍ په تړاو یو اړخیزه مثبت روایت دوو کړي او مخالفان او خپلواکې رسنۍ وځپي.

سربېره پرې دي، د نړیوالو مرستو کمېدل او مالي محدودیتونه د ځینو رسنیو د بندیدلو، د تولیدي خپرونو د کموالي او د گڼو رسنیزو کارکوونکو د بېکاره کېدلو لامل شوي دي، چې په پایله کې یې د رسنیو د ازادې کچه ټیټه شوې او فعالې رسنۍ د طالبانو حکومت په ګټه د کنټرول شوي او تبلیغاتي محتوا تر تولید محدودې شوي دي.

همداراز په رسنیو کې د بنځو د شتون او د بنځینه خبریالانو پر وړاندې تبعیضي چلند په تړاو محدودونکې سیاست د جنسیتي محدودیتونو د زیاتېدو ښکارندويي کوي. د بنځو د غږ پر خپرولو او ځینو ولایتونو کې د بنځینه وو پر تېلفونو اړیکو بندیزونه او په ژوندیو خبري ناستو کې د بنځو د غږ سانسور د بنځو لپاره کاري فضا په شدت محدودې کړې ده.

په ټوله کې د حقوقي نظام په نشتون او د طالبانو رسنیز سیاست پر بنسټ کرنلارې د بنسټیزو ازادو د محدودولو او په رسنیزو روایتونو د بشپړ کنټرول راوستلو لپاره لاره هواروي. دې سیاستونو په تدریجي توګه د خپلواکو رسنیو په له منځه وړلو، د خبریالانو په ځپلو او د تبلیغاتي او پروپاګندا جوړښتونو په جوړولو د رسنیز فعالیت لپاره محدودونکې او له ننګونو ډکه فضا رامنځته کړې، چې په افغانستان کې یې د بیان ازادې راتلونکې له جدي ننګونو سره مخ کړې دي. یاد وضعیت د افغانستان په ټولنه کې د نیوکې د فضا، ازادې اطلاع رسنوي او د بشري حقونو په تړاو جدي اندېښنې راپارولي دي.

وړاندیزونه

د واکمنې ادارې چارواکو ته:

- هغه رسنیزې کرنلارې دې لغو شي، چې د ټولیزو رسنیو او اطلاعاتو ته د لاسرسي له قانون سره په ټکر کې رسنیو ته ابلاغ شوي او د رسنیو او خبریالانو ازادې یې په شدت محدودې کړې ده؛
- محدودیتونه او په رسنیو کې د بنځینه کارکوونکو پر وړاندې تبعیضي چلند ته دې د پای ټکی کېښودل شي، چې د هغوی مسلکي کار او همداراز د نظرونو او د بنځو او ماشومانو د وضعیت په پوښښ کې یې د خبریالانو ازادې اغیزمنه کړې ده؛
- په رسنیزو چارو کې دې د غیر مسؤلو بنسټونو په ځانګړي ډول د استخباراتو او امر بالمعروف او نهی عن المنکر وزارت د لاس وهنو بهیر ته د پای ټکی کېښودل شي؛
- د خبریالانو او رسنیو د گواښلو او د رسنیزو کارکوونکو د نیولو بهیر ته دې د پای ټکی کېښودل شي او بندي خبریالان دې پرته له کوم قید او شرط څخه ژر تر ژره خوشې شي؛

- د خبريالانو او رسنيزو کارکوونکو د امنیت تأمین او خونديتوب څخه د ډاډ تر لاسه کولو لپاره دې ځانگړي او ټاکلي تدابیر پلي شي؛
- د ټوليزو رسنيو او اطلاعاتو ته د لاسرسي قانونونو په گډون په هر ډول رسنيزو قانونونو کې بيا کتنه بايد، د نړيوالو معيارونو په پام کې نيولو او له ازادو رسنيو او کارپوهانو سره په مشورې ترسره شي؛
- رسنيزو سرغړونو او شکايتونو ته د رسېدنې کميسيون غړي دې د مسلکي او قانوني معيارونو په پام کې نيولو سره د هر ډول جنسيتي تبعيض پرته وټاکل شي او کميسيون دې د ټوليزو رسنيو له قانون سره سم له کاري صلاحيتونو برخمن شي؛
- اطلاعاتو ته د لاسرسي خپلواک کميسيون جوړښت دې وساتل شي او ډاډ دې تر لاسه شي، چې ياد کميسيون د خپل مسلکي او قانوني مسؤوليت د پلي کولو وړتيا لري؛
- د ازادو رسنيو او خبريالانو او اطلاعاتو ته د لاسرسي حق د ارزښت په تړاو دې د واکمني ادارې چارواکو او وياندويانو ته د پوهاوي ځانگړي برنامې جوړې شي؛
- د رسنيو ژورو اقتصادي ستونزو ته په کتو دې د رسنيو مالياتي پور وبخښل شي او يا دې لږ تر لږه د هغوی اداء کول په اوږد مهاله قسطونو کې په پام کې ونيول شي؛
- د رسنيو د بېلابېلو جوازونو په ځانگړي ډول د فرېکوېنسي د غځولو او د برق لگښت دې د رسنيو له عايداتو سره سم تنظيم شي؛
- د رسنيو په ځانگړي ډول د بنځينه‌وو د رسنيو جوړلو او د جوازونو غځولو په برخه کې دې د خنډونو جوړلو ته د پای ټکی کېښودل شي او په دې برخه کې دې غوښتنو ته له قانون سره سمه رسېدنه وشي.

نړيوالې ټولنې او اړوندو نړيوالو بنسټونو ته:

- هغو ازادو او خپلواکو رسنيو ته، چې د محدوديتونو او اقتصادي ستونزو له امله اغېزمنې شوي، په داسې شکل د مالي مرستو ورکړل شي، چې خپلواکي ته يې زيان و نه رسېږي؛
- د خبريالانو او رسنيزو کارکوونکو لپاره د ظرفيت لوړونې له پروگرامونو څخه دې ملاتړ وشي؛
- د افغانستان په رسنيو کې دې له بنځينه کارکوونکو څخه، په ځانگړي ډول د ظرفيت لوړونې د پروگرامونو له لارې ملاتړ وشي؛
- له واکمني ادارې سره دې د رسنيو او خبريالانو د ازادۍ او د حقونو تأمین لپاره د عدالت غوښتنې بهير پياوړی شي؛
- له هغو خبريالانو سره، چې د خپل کار له امله گواښل شوي، همکاري وشي؛
- د هغو خپلواکو او ازادو رسنيو څخه دې ملاتړ وشي، چې له هېواد څخه بهر د افغانستان لپاره کار کوي.

پای